


سِندي چھون ڪتاب

(چھين ڪلاس لاءِ)



سِندي ٽيڪسٽ بڪ بورڊ

هن ڪتاب جا سڀ حق ۽ واسطا سنڌ ٽيڪسٽ بڪ بورڊ، ڄام شورو وٽ محفوظ آهن.
سنڌ ٽيڪسٽ بڪ بورڊ جو تيار ڪرايل ۽ سنڌ حڪومت جي تعليم ۽ خواندگي واري
ڪاتي جي مراسلي نمبر ايس او (جي-1) اي ائنڊ ايل/ڪريڪيولم 2014 تاريخ 07-04-2015
موجب سنڌ صوبي جي سڀني سيڪنڊري اسڪولن لاءِ واحد درسي ڪتاب طور منظور ڪيل.

بيورو آف ڪريڪيولم سنڌ جي نصابي ڪتابن جي جائزي واري صوبائي ڪاميٽيءَ جو چڪاسيل

قومي ترانو

پاڪ سرزمين شاد باد ڪشور حسين شاد باد
تو نشانِ عزمِ عالي شان ارضِ پاڪستان
مرڪزِ يقين شاد باد


پاڪ سر زمين ڪا نظامِ قوتِ اُخوتِ عوام
قوم، ملڪ، سلطنت پائنده تائنده باد
شاد باد منزلِ مُراد

پرچمِ ستاره و هلال رهبرِ ترقي و ڪمال
ترجمانِ ماضي، شانِ حال جانِ استقبال
سايه خدائي ذوالجلال

سلسليوار نمبر			
قيمت	تعداد	چاپو	چيڄڻ جو مهينو ۽ سال
مفت			



سنڌي ڇهون ڪتاب



(ڇهين ڪلاس لاءِ)



سنڌ ٽيڪسٽ بڪ بورڊ ڄام شورو، سنڌ.

ڇپيندڙ: افيئر پبلشنگ هائوس، ڪراچي.



هن ڪتاب جا سڀ حق ۽ واسطا سنڌ ٽيڪسٽ بڪ بورڊ، ڄام شورو وٽ محفوظ آهن. سنڌ ٽيڪسٽ بڪ بورڊ جو تيار ڪرايل ۽ سنڌ حڪومت جي تعليم ۽ خواندگيءَ واري کاتي جي مراسلي نمبر ايس او (جي-1) اي ائنڊ ايل/ڪريڪيولم 2014 تاريخ 07-04-2015 موجب سنڌ صوبي جي سڀني سيڪنڊري اسڪولن لاءِ واحد درسي ڪتاب طور منظور ڪيل.

بيورو آف ڪريڪيولم سنڌ جي نصابي ڪتابن جي جائزي واري صوبائي ڪاميٽيءَ جو چڪاسيل

نگران اعليٰ:

پرويز احمد بلوچ

چيئرمين، سنڌ ٽيڪسٽ بڪ بورڊ

نگران:

جمشيد احمد جوڻيجو

ليڪڙ:

سيد قادر بخش شاهه، الله بخش ٽالپر، سُڪيو خان چنا،
رشيد احمد ميمڻ، عبدالرحمان شاهه، ولي رام وڻي
سيد شير شاهه، فهميده چنا، محمد پربل 'بیدار' مگريو.

ايڊيٽر:

سيد شير شاهه بخاري، ڊاڪٽر نور افروز خواجہ
پروفيسر سراج چنا، اويس پٽو، محمد ادریس جتوئي

صوبائي جائزہ ڪاميٽي: ڊاڪٽر غلام علي الانا، شفيق محمد چانڊيو، محمد ادریس جتوئي،
تحسين ڪوٽر انصاري، دلشاد احمد ڏيٿو.

چترڪار:

ساجده يوسف

لي آئوٽ:

نور محمد سميجو

ڪمپيوٽر ڪمپوزنگ:

واحد بخش سولنگي

هيءُ ڪتاب پيرامائونٽ پرنٽنگ پريس، ڪراچيءَ ۾ ڇپيو.

فهرست

صفحہ	عنوان	سبق	صفحہ	عنوان	سبق
48	ماحول دوست، وَرُ	16	1	حمد (نظم)	1
51	گدري قار چنڊ (لوڪ گيت)	17	3	پورهئي جي عظمت	2
52	مومل راڻي جي ڪهاڻي	18	6	نعت (نظم)	3
56	بيگم صغرا هدايت الله	19	7	قومي ڏينهن	4
59	سکر جو سير (نظم)	20	11	سورهيه بادشاهه	5
61	رياضي جي اهميت	21	15	ملاڪڙو	6
64	شيخ سعدي جا قول	22	19	وطن (نظم)	7
67	صبح نه آهي ڏور ساڻي (نظم)	23	21	صحت ۽ صفائي	8
69	منهنجو نالو گوگل آهي	24	24	پنپور	9
73	ڪارونجهر جا ڪرشنا	25	28	سر شاهنواز پتو	10
77	ٽيليفون (نظم)	26	31	سارنگ (نظم)	11
79	ٿڌا ۽ ٿوريون ٺاهڻ	27	33	صنعت ۽ زراعت	12
83	وتائي فقير جا ڪفتا	28	38	اسلامي سربراهه ڪانفرنس	13
86	اسين وطن جا مزور هاري (نظم)	29	42	آسمان (نظم)	14
89	نوان لفظ	30	44	ايڇ اير خوجا	15

به اکر

سنڌ ٽيڪسٽ بڪ بورڊ هڪ اهڙو تعليمي ادارو آهي، جنهن جو ڪم درسي ڪتابن جي تياري ۽ اشاعت ڪرڻ آهي. اُن جو اهم مقصد اهڙن درسي ڪتابن جي تياري ۽ فراهمي آهي، جيڪي نئين نسل کي علم ۽ شعور ڏيڻ سان گڏوگڏ منجهن اهڙي صلاحيت پيدا ڪن، جن جي ذريعي اهي اسلام جي آفاقي نظرين، پائپي، بزرگن جي ڪارنامن، پنهنجي ثقافتي ورثي ۽ روايت جي حفاظت ڪندي، نئين دور جي سائنسي، ٽيڪنيڪي ۽ سماجي تقاضائن کي پورو ڪري ڪامياب زندگي گذاري سگهن.

هن اعليٰ مقصد کي پورو ڪرڻ خاطر اهل علم، ماهرن، استاد صاحبن ۽ مخلص دوستن جي هڪ ٽيم ڪنڊ ڪڙچ کان حاصل ٿيندڙ معلومات جي روشنيءَ ۾ ڪتابن جي درستيءَ جي معيار، جائزي ۽ انهن جي سُڌاري جي عمل ۾ اسان سان گڏ لڳاتار مصروف آهي. اسان جا ماهر ۽ اشاعتي عملو اُن صورت ۾ ئي گهربل مقصدن ۾ ڪامياب ٿيندو، جڏهن انهن ڪتابن مان استاد صاحب، شاگرد ۽ شاگردپاڻيون پورو پورو لاپ پرائين. ان لاءِ سندن تجويزون ۽ رايو انهن ڪتابن کي بهتر بنائڻ ۾ ڪارآمد ٿيندا.

چيئرمين

سنڌ ٽيڪسٽ بڪ بورڊ

سکيا جي حاصلات

- الله تعاليٰ جي هيڪڙائي بيان ڪرڻ.
- ڌڻي سڳوري جون صفتون ڄاڻڻ.
- بيتن جي سُر ۽ لئه مان لطف اندوز ٿيڻ.
- نوان لفظ سکي ڄمڻ ۾ استعمال ڪرڻ.
- هر آواز لفظ ڳولي لکڻ.
- اصطلاحن جي معنيٰ ڄاڻڻ.

سبق پهريون

حَمْدُ


أولِ اللَّهِ عَلِيمُ، اعليٰ، عالمَ جو ڌڻي،
 قادرُ پنهنجيءَ قُدْرَتِ سين، قائمُ آه قديمُ،
 والي، واحدُ، وحدَه، رازقُ رَبُّ رَحِيمِ،
 سو ساراه سڄو ڌڻي، چئي حَمْدُ حَكِيمُ،
 ڪري پاڻ ڪريمُ، جوڙون جوڙَ جَهانَ جي.

وحدَه لاشرِيڪَ لَه، جڏهن چيو جن،
 تَن مَجيُو مُحَمَّدَ ڪارِٽِي، هيجان ساڻ هِينئِين،
 تڏهن منجهان تَن، اوتڙ ڪونه اوليو.

وحدَه لاشرِيڪَ لَه، اِيءُ وهائجِ ويءُ،
 ڪتِين جي هارائِين، هنڌ تنهنجو هيءُ،
 پاڻان چونڌءِ پييءُ، پَري جامُ جَنَتِ جو.

تون چئو الله هيڪڙو، وائي بي مَ سِڪُ،
 سوئي، لڪيو لڪُ، سڄو اڪر مَن ۾.

حضرت شاه عبداللطيف ڀٽائيؒ



استاد لاءِ هدايت: استاد ٻارن کي شاه عبداللطيف ڀٽائيؒ جي بيتن جي سمجهاڻي ڏئي.

1- هيٺ ڏنل سوالن جا جواب ڏيو:

- (الف) هنن بيتن ۾ شاهه سائينءَ، الله تعاليٰ جي ڪهڙي ساراهه ڪئي آهي؟
 (ب) ”وَحَدَهُ لَشْرِيكَ لَهُ“ جو مطلب ڇا آهي؟
 (ج) هنن بيتن ۾ شاهه سائينءَ ڪهڙو پيغام ڏنو آهي؟

2- هيٺين لفظن جي معنيٰ ڏئي پنهنجن جملن ۾ ڪم آڻيو:

رازق - حمد - والي - اعليٰ - اول - حڪيم - جوڙ

3- ڏنل بيتن مان هر آواز لفظ چونڊيو، جيئن: حڪيم - رحيم

پيءُ جن سڪ سڪ

4- هيٺين لفظن جا ضد لکو:

لفظ	ضد	لفظ	ضد
ڪٿين	جوڙ		
اول	قديم		
اعليٰ	جنت		

5- هيٺين اصطلاحن جي معنيٰ ٻڌايو:

جوڙون جوڙڻ - وائي سڪڻ

6- هيٺ ڏنل بيت مڪمل ڪريو:

* اولِ اللهُ عَلِيْمٌ اَعْلِيٌّ، عَالَمٌ جَوْ دُئِي،

.....، قَائِمٌ اَهْ قَدِيْمٌ،

والِي، وَاَحَدٌ، وَحَدَهُ،

.....، چئي حَمْدُ حَكِيْمٌ،

ڪري پاڻ ڪريْمٌ، جوڙون جوڙ جِهَانُ جِي.

ياد رکو ته: الله تعاليٰ جي ساراهه ۾ چيل شعر کي ’حمد‘ چئبو آهي.

سکيا جي حاصلات

- پورهئي جي عظمت ڄاڻڻ.
- نوان لفظ سکي جملن ۾ استعمال ڪرڻ.
- مناسب لفظن سان خال ڀرڻ.
- اسر بابت ڄاڻ حاصل ڪرڻ.



سبق ٻيو

پورهئي جي عظمت

پورهئي ۾ انسان جي عظمت لکيل آهي. پوريءَ دنيا ۾ هت جي پورهئي کي وڏي قدر جي نگاه سان ڏٺو وڃي ٿو. پورهئي جو مطلب آهي پنهنجن هٿن سان ڪم ڪرڻ. جيڪو انسان پورهئي کان ٽٽائي ۽ سُستي ڪري ٿو، اهو ٻين جو محتاج رهي ٿو. اهڙو ماڻهو پنهنجي اوڙي پاڙي ۽ قوم تي بار هوندو آهي.

اسان جي نبي سڳوري صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ پگهر جي پورهئي کي رزقِ حلال چيو آهي. نبي ڪريم صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ پورهيت لاءِ فرمايو آهي ته ”پورهيت الله جو دوست آهي.“

حضرت محمد رسول الله حَاتِمُ النَّبِيِّينَ صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ (ترجمو: حضرت محمد، الله تعاليٰ جو رسول آهي ۽ الله تعاليٰ جو آخري نبي ۽ رسول آهي، سندن (صَلَّى اللهُ عَلَيْهِ وَسَلَّمَ) ۽ سندن آل ۽ اصحاب سڳورن رضي الله عنهم اجمعين جي مٿان الله تعاليٰ جي رحمت ۽ سلامتي هجي) جن وٽ پورهيتن جو ايترو ته مانُ آهي، جو پاڻ صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ فرمائين ٿا، ”سڀ کان پاڪ لُقمو اهو آهي جو پنهنجي هٿن سان ڪمائي ڪائجي.“

پاڻ ڪريم صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ جن سموريءَ امت جا اڳواڻ هئا پر پنهنجو ڪم پاڻ ڪندا هئا. جڏهن هجرت ڪري مديني منوره آيا ۽ مسجد نبويءَ جي اڏاوت ٿي رهي هئي ته، پاڻ صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ اصحابن سان گڏ پورهيو ڪيائون. کين هت جي پورهئي لاءِ ايتري ته عزت هوندي هئي، جو گهر ۾ پارڻ لاءِ ڪانيون به پاڻ ڪري ايندا هئا. خندق جي جنگ ۾ جڏهن مديني منوره جي ٻاهران ڪاهي کوٽي پئي وئي ته پاڻ به اُن کوٽائيءَ ۾ حصو ورتائون.

الله تعاليٰ جا نبي سڳورا، اصحاب ۽ بزرگ توڙي وقت جا حاڪم پڻ پنهنجي هٿن سان پورهيو ڪندا هئا. حضرت دائود عليه السلام زرهون ٺاهي پيٽ گذر ڪندو هو. حضرت عليٰ ڪرم الله وجهه يهودين جي باغن ۾ مزوري ڪندو هو ۽ پنهنجي ڪمايل رقم مان يتيمن، مسڪينن ۽ قبيدين تي به خرچ ڪندو هو. پر سڀ کان وڏو مثال نبي سڳوري صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جِي نياڻي خاتون جنت جو ونون ٿا، جيڪا چڪي پيهي بچن کي ڪارائيندي هئي ۽ گهر جو سمورو ڪم ڪار پنهنجي هٿن سان ڪندي هئي. حضرت سلمان فارسي رضه هڪ پورهيت انسان هو، هن ڪجين جي باغن ۾ پورهيو ڪري آزادي حاصل ڪئي. تاريخ ۾ اهڙا ٻيا ڪيترائي مثال ملندا جو وقت جا وڏا وڏا بادشاهه پڻ پنهنجي گذران خاطر هٿ جو پورهيو ڪندا هئا. ناصرالدين هندستان جو بادشاهه هئڻ باوجود توپيون ٺاهي، قرآن پاڪ لکي ان مان حاصل ڪيل رقم تي پيٽ گذر ڪندو هو. ان کانسواءِ ڪيترن ئي مثالي ماڻهن پورهئي کان عار نه ڪيو ۽ ڪيترائي وڏا بزرگ ڪي پيچارا ته ڪي لوهار ته ڪي ڪوري يعني ڪپڙي اُٺڻ وارا رهيا آهن. سنڌ جو شهيد مخدوم بلاول به ڪورڪو ڪم ڪندو هو.

مٿي ڏنل مثالن مان ثابت ٿئي ٿو ته پنهنجي هٿ سان پورهيو ڪرڻ ڪيڏو نه مانائتو آهي. اسان کي به گهرجي ته پورهيت کي مانائتو سمجهون ۽ پورهئي کي عظيم سمجهي ان کان عار نه ڪريون.

مشق

1- هيٺ ڏنل سوالن جا جواب ڏيو:

- (الف) پورهيت لاءِ نبيءَ سڳوري صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ ڇا فرمايو آهي؟
- (ب) مسجد نبويءَ جي اڏاوت ۾ پاڻ سڳورن صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ ڪهڙو حصو ورتو؟
- (ج) هن سبق ۾ ڇا جي عظمت بيان ڪيل آهي؟

2- هيٺين لفظن جي معنيٰ لکي پنهنجن جملن ۾ ڪم آڻيو:

لفظ جو استعمال	معنيٰ	لفظ
		نگاه
		قدر
		رزق
		اڏاوت
		لُقمو

3- هيٺ ڏنل خال ڀريو:

- (الف) اسان جي نبي سڳوري صَلَّى اللهُ عَلَيْهِ وَعَلِيَّ آلِهِ وَأَصْحَابِهِ وَسَلَّمَ پگهر جي پورهئي کي چيو آهي.
- (ب) حضرت علي ڪرم الله وجهه يهودين جي باغن ۾ ڪري گذر ڪندو هو.
- (ج) حضرت دائود عليه السلام ناهي پيٽ گذر ڪندو هو.
- (د) سنڌ جو محب وطن عالم مخدوم بلاول به ڪم ڪندو هو.

4- ڪنهن به ماڻهوءَ، ساهواري، شيءِ، جاءِ ۽ ڪم جي عام نالي کي 'اسم عام' چئبو آهي.

مثال: ڪتاب، ماڻهوءَ، اسڪول، چوڪر وغيره.

5- اوهان هن سبق ۾ ڏنل اسم عام چونڊي لکو.

سکيا جي حاصلات

- نبي پاڪ صلي الله عليه وعلی آله واصحابه وسلم جي واڪاڻ ڪرڻ.
- نعت کي سُر سان پڙهڻ.
- نون لفظن کي جملن ۾ ڪم آڻڻ.
- هر آواز لفظ ڳولي لکڻ.

سبق ٽيون

نعت

اچي وير، ڏي سُدِيرَ، مِنا مِيرَ موچارا،
سُٽي آهه، ڪجان ڪاهه، مِنا مِيرَ موچارا!

قبر قيام، اندر ڄام، مِنا! ماڙ ڪجان ڪا،
اُتي گهوت، ڪجان موت، مِنا مِيرَ موچارا،

مِصري شاهه، چئي سِياهه، ڪامل قلب اُجارِيو،
ڪيان تعريف، تو شريف، مِنا مِيرَ موچارا!

مصري شاهه



مشق

1- هيٺ ڏنل سوالن جا جواب ڏيو:

- (الف) شاعر، 'مِنا مِيرَ موچارا' ڪنهن لاءِ چيو آهي؟
(ب) هن نعت جو ڪهڙو شعر توهان کي وڌيڪ وڻي ٿو؟ ٻڌايو.
(ج) اهو شعر توهان کي وڌيڪ چوڻو وڻي؟

2- هيٺين لفظن جي معنيٰ ڏئي پنهنجن جملن ۾ ڪم آڻيو:

وير - ماڙ - سياهه - ڪامل - قلب - موچارا

3- وير - سُدِيرَ ۽ مِيرَ هر آواز لفظ آهن. هن نعت ۾ ڪم آيل ٻيا
هر آواز لفظ ڳولي لکو.

ياد رکو ته: حضور اڪرم صلي الله عليه وعلی آله واصحابه وسلم جن جي شان ۾ چيل شعر کي 'نعت' چئبو آهي.

استاد لاءِ هدايت: استاد ٻارن کي نعت سُر سان پڙهائي.

سکيا جي حاصلات

- قومي ڏٺن بابت ڄاڻ حاصل ڪرڻ.
- لفظن جي معنيٰ لغت مان ڏسي لکڻ.
- خال ڀرڻ.
- جملا درست ڪرڻ.
- اسر خاص بابت ڄاڻڻ.

قومي ڏينهن

استاد چيو ته سڀاڻي موڪل آهي. پر اوهين اسڪول اچجو! اسڪول ۾ منائي به ورهائي ويندي ۽ اسڪول تي جهنڊو به جهولايو ويندو.

(ٻئي ڏينهن وقار، استاد کي ٻڌايو ته، سائين اسين سڀ اچي ويا آهيون).

استاد سڀني کي پليڪار چئي، پڇيائين، ”ٻارو! اڄ پاڻ ڇو گڏ ٿيا آهيون.“

وقار : سائين ڪالهه توهان چيو هو ته، سڀاڻي 23 مارچ آهي، اڄوڪو ڏينهن اسان لاءِ هڪ اهم ڏينهن آهي. اسين اهو ڏينهن هر سال ڏاڍي ڌار ڌور سان ملهائيندا ٿا اڄون.

استاد : ها، هاڻي تون مون سان گڏ جهنڊو جهلي بيٺه ۽ ٻيا شاگرد قطار ٺاهي ترانو گائين (پوءِ ان کي سلامي ڏيئي ڇت تي جهولايو ويو. جهنڊو جهولائي سڀني شاگرد وڏي هال ۾ اچي ويٺا).

وقار : سائين، اڄوڪي ڏينهن کي ايڏي اهميت ڇو آهي؟

استاد : ها، اڄوڪي ڏينهن 23 مارچ تي، لاهور شهر ۾ اسان جي پياري ملڪ پاڪستان جو ٺهراءُ منظور ٿيو هو. ان ٺهراءُ ۾ ننڍي کنڊ جي مسلمانن لاءِ

ڌار ملڪ پاڪستان ٺاهڻ جي گهر ڪئي وئي هئي. جنهن هنڌ اهو ٺهراءُ منظور ٿيو هو، اُتي هاڻي اُن جي يادگار طور مينار پاڪستان ٺاهيو ويو آهي. انڪري اڄوڪي ڏينهن تي اسلام آباد ۾ 31 توبن جي سلامي ڏني ويندي آهي ۽ صوبائي گادين واري هنڌ 21 توبن جي سلامي پڻ ڏني ويندي آهي. سائين چئبو ته اهو ڏينهن ڏاڍو اهم آهي!

عادل :

ها، مسلمان ۽ هندو هن ننڍي کنڊ ۾ ٻه وڏيون قومون رهنديون هيون. مسلمانن جا اصول، تهذيب ۽ روايتون هندن کان الڳ آهن، انڪري انهن کي اسلامي اصولن مطابق زندگي گذارڻ مشڪل ٿي پئي ها، جنهن ڪري انهن قائد اعظم محمد علي جناح رح جي اڳواڻيءَ ۾ پاڪستان جي گهر ڪئي، نيٺ سندس ڪوشش سان 14 آگسٽ 1947ع تي پاڪستان بڻيو، جتي اڄ پاڻ سڀ آزاديءَ سان اسلامي اصولن مطابق زندگي گذاري رهيا آهيون. سائين، اسان جي ملڪ ۾ ٻين مذهبن جا ماڻهو به ته رهن ٿا.

استاد :

ها، اسان جي ملڪ ۾ هندو، عيسائي ۽ ٻين مذهبن جا ماڻهو پڻ رهن ٿا. انهن کي پنهنجي مذهب مطابق زندگي گذارڻ جي آزادي آهي. ان کان سواءِ اسان جي ملڪ ۾ ڪيتريون ئي ٻوليون ڳالهائون وينديون آهن. جيئن سنڌ ۾ سنڌي، پنجاب ۾ پنجابي، خيبر پختونخوا ۾ پشتو ۽ بلوچستان ۾ بلوچي ڳالهائي وڃي ٿي. اسان جي قومي ٻولي اردو آهي. اردو سڄي پاڪستان ۾ ڳالهائي ويندي آهي. ان کان سواءِ داردي، بروهڪي، هندڪو، سرائڪي ۽ گجراتي ٻوليون پڻ ڳالهائون وينديون آهن. اهڙيءَ طرح اسان جو لباس به الڳ الڳ آهي ۽ رانديون رانديون به الڳ آهن.

وقار :

استاد :

وسيم :

اسين سنڌي سلوار قميص ۽ سنڌي ٽوپي پائيندا آهيون. گلهن ۾ اجرڪ به ويڙهيون. اهڙي طرح پنجاب جا ماڻهو قميص پائين، پٽڪو ۽ گوڏ ٻڌن. خيبر پختونخوا جا ماڻهو وڏي سلوار، ويڪري قميص يا پهراڻ ۽ ان جي

استاد :



مٿان صڌري پائين. پيرن ۾ ٿلهو چمپل پائين. بلوچستان جا ماڻهو وري وڏيون سلوارون وڏي ٻانهن سان ويڪرا پهراڻ پائين. مٿي تي سنڌي ٽوپي يا پتڪو ٻڌن. پيرن ۾ چمڙي، رٻڙ يا پيش مان ٺهيل ڪرڪڻ پائين. شهر ۾ رهندڙ سلوار يا پتلون پائين، پيرن ۾ سليپر يا بوت پائين. اهڙيءَ طرح عورتن جو لباس به الڳ ٿئي ٿو.

پاڪستان جا ماڻهو خوش مزاج، بهادر، رحمدل ۽ سخي آهن. اسان کي پنهنجي وطن سان پيار آهي، اسان جي ملڪ جا ٻار وڏن ۽ استادن جو ادب رکندا آهن. هو پڙهڻ سان گڏ پنهنجي مائٽن جي ڪم ۾ به مدد ڪندا آهن. هنن سپاڳن جي ڪري اسان جو وطن ڏينهن ڏينهن ترقي ڪندو رهندو آئين.

وقار : سائين، توهان جي مهرباني!

مشق

1- هيٺين سوالن جا جواب ڏيو:

- (الف) ننڍي کنڊ جي مسلمانن پنهنجي لاءِ ڌار ملڪ جي گهر ڇو ڪئي؟
(ب) پاڪستان جي ماڻهن جي پوشاڪ ڪهڙي قسم جي آهي؟
(ج) اسان جي قومي ٻولي ڪهڙي آهي؟
(د) نظريي پاڪستان جو ٺهراءُ ڪٿي پاس ٿيو؟

2- هيٺين لفظن جي معنيٰ لغت مان ڏسي پنهنجن جملن ۾ ڪم آڻيو:

اصول - ٺهراءُ - تهذيب - روايتون - منظور - رحمدل

3- جملا درست ڪريو:

- * ٿيو پاس ٺهراءُ.
- * خط لکيو مون.
- * مهرباني جي توهان.

4- لاهور هڪ شهر جو نالو آهي. توهين پاڪستان جي ٻين شهرن جا نالا ٻڌايو.

5- اهڙا اسم يا نالا جن سان فقط اُن هڪ شيءِ، جاءِ، ماڻهوءَ ۽ پکي يا جانور کي سڏي سگهجي، اُن کي 'اسم خاص' چئبو آهي.
جيئن: محمد بخش، بادشاهي مسجد، هماليه جبل، حيدرآباد، تاج محل وغيره.
اوهان هن سبق ۾ ڏنل اسم خاص چونڊي لکو.

سڪيا جي حاصلات

- وطن جي مشاهيرن بابت ڄاڻ حاصل ڪرڻ.
- وطن جي آزاديءَ لاءِ قربان ٿيندڙ سورمن بابت ڄاڻڻ.
- وطن لاءِ محبت ۽ قرباني جو جذبو پيدا ڪرڻ.
- نوان لفظ ڳولي انهن جي معنيٰ لکڻ.
- جملا درست ترتيب ڏئي لکڻ.
- ساڳي معنيٰ وارن لفظن بابت ڄاڻ حاصل ڪرڻ.
- لفظن جا ضد سڪڻ.
- اسم ذات بابت ڄاڻڻ.

سبق پنجنون

سورهيه بادشاهه



سنڌ ڌرتيءَ کي ترائي بهادر انسان پيدا ڪيا آهن، جن پنهنجيءَ مٽيءَ جو ماڻُ مٿانهون ڪيو آهي. پير سائين پاڳارو، جنهن کي ’سورهيه بادشاهه‘ سڏجي ٿو، انهن مانجهي مردن مان هڪ هو.

’سورهيه بادشاهه‘ 13 صفر، 1327ھ مطابق 4 مارچ 1909ع تي خيرپور ميرس جي ڀرسان پير ڳوٺ ۾ جنم ورتو. سندس اصل نالو سيد محمد صبغت الله شاهه آهي. هن گاديءَ جو سلسلو سندن ڏاڏي، سيد محمد راشد سان ملي ٿو جنهن کي

’روضي ڌڻي‘ به سڏيندا آهن. سيد محمد راشد جو اولاد، راشدي خاندان سان سڄيءَ سنڌ ۾ سڃاتو وڃي ٿو. اهي بزرگ حضرت امام موسيٰ ڪاظم جو اولاد آهن. سندن وڏي، سيد علي مڪي اسلام جي تبليغ خاطر سنڌ ۾ اچي سيوهڻ لڳ ڳوٺ ’لڪي‘ اڳوڻي ضلعي دادوءَ ۽ هاڻوڪي ضلعي ڄام شوري ۾ رهائش اختيار ڪئي، ان ڪري اهي ’لڪياري سادات‘ سڏبا آهن.

پير سائين سيد محمد راشد روضي ڌڻيءَ وقت جو وڏو اهل الله ٿي گذريو آهي. سندن علم ۽ فيض کي ڏسي، لکين ماڻهو سندن مريد ٿيا. اهڙيءَ طرح سندن پڳدار کي ’پاڳارو‘ ۽ سندن جماعت کي ’حر‘ سڏجي ٿو.

پير سائين پاڳارو ۽ حر جماعت، هميشه اسلام جي سر بلنديءَ خاطر ڪوشاڻ رهيا آهن. مير ڪرم علي خان ٽالپر جي دور ۾ سيد صبغت الله شاهه اول، سڪن خلاف جهاد جو اعلان ڪيو.

انگريزن جڏهن سنڌ تي قبضو ڪيو ته پير سائين پاڳاري ۽ سندن حُر جماعت هنن خلاف ويڙه شروع ڪئي، جنهن ڪري پير سائين پاڳاري ۽ سندس جماعت تي ڏاڍا ڏکيا ڏينهن آيا، پر تڏهن به اُن نه مڃيائون.

سورهيه بادشاهه اڃا 13 سالن جو هو ته سندس والد شاهه مردان شاهه اول وفات ڪري ويو، انڪري پاڻ ننڍي وهيءَ ۾ درگاهه روضي ڌڻيءَ جا سجاده نشين ٿيا. انگريز سرڪار هن ننڍڙي عمر واري پير سائين پاڳاري کي پاڻ ڏانهن راغب ڪرڻ لاءِ ’خطاب ۽ تلوار‘ ڏيڻ جي آڇ ڪئي، پر پاڻ اهو چئي انڪار ڪيائون ته: ”اسان لاءِ ’پير پاڳاري‘ جو خطاب ئي ڪافي آهي.“

انگريزن کي سندن اها ڳالهه ڪانه وڻي، سو هٿيارن رکڻ جو بهانو بڻائي 26 مارچ 1930ع، تي کين گرفتار ڪيائون. سورهيه بادشاهه 1931ع ۾، جيل اندر هڪ ڪتاب لکيو، جنهن ۾ آزاديءَ جي شعور بابت وضاحت ڪيائون ۽ اهو ڄاڻايائون ته: ”انسان غلام ٿيڻ لاءِ پيدا نه ٿيو آهي. آزاديءَ جو تعلق انسان سان ايئن آهي، جيئن دل جو دماغ سان، رت جو رڳن سان ۽ ڦڦڙن جو ساهه سان. بهتر موت، ملڪ تان قربان ٿيڻ ۾ آهي.“ بهرحال مٿن ڪيس هلايو ويو ۽ 1936ع ۾ اهو ڪيس ڪوڙو ثابت ٿيو. پاڻ ان مان آزاد ٿي 1937ع ۾ ڀلي پار حج لاءِ روانا ٿيا.

ڀلي پار کان واپس اچي، پنهنجن مريدن کي نيڪيءَ جو درس ڏنائون. پنهنجي سانگهڙ واري بنگلي کي مرڪز بڻائي، ڌارين خلاف تحريڪ شروع ڪيائون. انهيءَ عرصي ۾ حڪومت جي عملدارن، سورهيه بادشاهه جي خلاف حڪومت کي غلط رپورٽون ڏيڻ شروع ڪيون. آخرڪار ويڇا وڌندا ويا ۽ 1941ع ۾ ڪيس ٻيهر گرفتار ڪيو ويو.

سورهيه بادشاهه تي بغاوت جو ڪيس هلائي 20 مارچ 1943ع تي، ڪيس سوريءَ ڇاڙهي شهيد ڪيو ويو. حضرت شاهه عبداللطيف ڀٽائي اهڙن ئي سورهيه سروڀڄن لاءِ فرمايو آهي ته:

سوريءَ سڌ ٿيو، ڪا هلندي جيڏيون،
 وڃڻ تن پيو، نالو نينهن ڳنهن جي.

هڪ پاسي پير صاحب جي فرزندن کي تعليم بهاني انگلنڊ موڪليو ويو ته ٻئي پاسي غازين، انگريزن جي حڪومت خلاف وڏي پيماني تي ڪارروايون شروع ڪري ڏنيون. 1 جون، 1943ع ڌاري، حُرَن جي علائقن ۾ ’مارشل لا‘ لاڳو ڪيو ويو. انگريز ملٽري حُرَن جو قتل عام شروع ڪيو، ڳوٺن کي باهيون ڏيئي ساڙيو ويو، انهن جون ملڪيتون ضبط ڪيون ويون، گڙنگ بنگلي ۽ پير جو ڳوٺ واريءَ سندن رهائشگاهه کي ڊائنامائيت ذريعي ڊانو ويو. ڪيترائي حُر گرفتار ڪري ٻين صوبن جي جيلن ۾ موڪليا ويا. ڪيترن ئي حُرَن کي ڪئمپن يعني لوڙهن ۾ بند ڪيو ويو. ڪيترائي حُر گرفتار ڪري ڪاري پاڻي يعني ’انڊمان ٻيٽ‘ موڪليا ويا.

آخرڪار انهن قربانين رنگ لائون. اسان جو ملڪ سُتت ئي ڌارين جي چنبي مان آزاد ٿي ويو، 1947ع کان پوءِ حڪومت پاڪستان، پير صاحب جي فرزندن کي واپس گهرايو. سندس فرزند، سيد شاه مردان شاه ثاني، 4 فيبروري 1952ع تي پير سائين پاڳارو ’ستون‘ گاديءَ تي ويٺو ۽ 1 اپريل 1952ع تي حڪومت لوڙهن کي ختم ڪري سڀني حُرَن کي آزاد ڪيو.

سورهيه بادشاهه، پنهنجي وطن تان قربان ٿي، اسان لاءِ هڪ سهڻو ۽ يادگار مثال ڇڏي ويو.

مشق

- 1- هيٺين سوالن جا جواب ڏيو:
 - (الف) سورهيه بادشاهه جو اصل نالو ڇا آهي؟
 - (ب) سورهيه بادشاهه جو جنم ڪٿي ٿيو؟
 - (ج) ڪين سورهيه بادشاهه ڇو ٿو سڏيو وڃي؟
 - (د) سڪن خلاف ڪهڙي پير سائين پاڳاري جهاد جو اعلان ڪيو؟
 - (هه) سورهيه بادشاهه ڌارين خلاف ڪهڙي هلچل هلائي؟
 - (و) سورهيه بادشاهه جي قربانيءَ ۾ اسان لاءِ ڪهڙو سبق سمائل آهي؟

- 2- هيٺين لفظن جي معنيٰ لکو ۽ جملن ۾ ڪم آڻيو:

شعور - آڻ - ڊائنامائيت - سجاده نشين - پلي پار - ڪوشان

3- هيٺين لفظن جا ساڳي معنيٰ وارا لفظ لکو:

- بهادر
- ثاني
- جماعت
- سوري

4- هيٺ ڏنل جملن جي ترتيب درست ڪريو:

- (i) پنهنجي درس ڏنائون کي مريدن.
- (ii) سورهيه بادشاهه ٿيو قربان تان پنهنجي وطن.
- (iii) قربانين لاتو آخرڪار رنگ.

5- هيٺ ڏنل اُبتڙ لفظ تير سان ملايو:

لفظ	ضد
آزادي	پير
نيڪي	صحيح
بهادر	بدي
غلط	ڪانٽر
مريد	غلامي

6- اهڙا اسم جيڪي ڪنهن خاصيت، حالت ۽ ڪم جا نالا هجن اُن کي 'اسم ذات' چئبو آهي.

جيئن: وفاداري، ساوڪ، گرمي، روشني، اميري، غريبي، ڊوڙ وغيره.
نوٽ: الله تعاليٰ جو نالو اسم ذات آهي.

سرگرمي: تحريڪ آزديءَ جي ٻين سورمن جون تصويرون گڏ ڪري چارٽ ٺاهيو.

- مقامي راندين بابت ڄاڻڻ.
- راندين جي ضرورت ۽ فائدين بابت ڄاڻڻ.
- معنيٰ وار لفظ سڪڻ.
- خال پرڻ.
- اسر جي قسمن بابت ڄاڻڻ.

ملاڪڙو



اسان جي ملڪ ۾ بهادريءَ ۽ پهلوانيءَ کي هميشه عزت جي نگاهه سان ڏٺو ويندو آهي. پوءِ ڇو نه اها پهلواني گهوڙي سواريءَ جي ڪيڏ هجي يا بار ڪٽڻ جي زور آزمائي هجي، يا وري ڪشتي ۽ ملهه جي راندين جو مقابلو هجي. جسماني طاقت جي انهن سڀني ڪرتبن کي ساراهيو ويندو آهي.

هن راند جي پهلوانن پنهنجي هنر ۽ انگبازيءَ سان هن راند کي اوج تي پهچايو آهي. هيءَ راند هتي اڳاٽي زماني کان وٺي ڪيڏي وڃي ٿي. ميرن جي صاحبيءَ ۾ ملهه ترقي ڪري، اهڙي اوج تي پهتي جو هاڻي سنڌ جي قومي راند ليکي وڃي ٿي.

اڳ امير، سردار ۽ وڏيرا ملهن جي وڏي عزت ڪندا هئا. ٻين وڏن وڏن مقابلي ۾ پنهنجي تيار ڪيل ملهن جو مقابلو ٻين ملهن سان ڪرائيندا هئا. شروعات ۾

چونڊ ملهن جو مقابلو ٿيندو هو، پر پوءِ جيئن راند کي اهميت ملڻ لڳي، تيئن ملهه به وڌڻ لڳا ۽ عام ماڻهن ۾ پهلوانيءَ جي ڏسڻ جو شوق وڌيو، انڪري ملهن جا مقابلا اميرن ۽ وڏن ماڻهن جي درباري ميدانن ۽ ڪوٽن مان نڪري، کليل ميدانن ۾ ٿيڻ لڳا. ملهه جي اهڙي مقابلي کي ”ملاڪڙو“ سڏبو آهي.

ملاڪڙي ۾ گهڻو ڪري ملهن جون ٻه ٽوليون هونديون آهن: خاص طرح سان هڪڙي هوندي آهي اترادي ملهن جي ٽولي ۽ ٻي هوندي آهي لاڙي ملهن جي ٽولي. ملهه پُٺا اگهاڙا ڪري وڏين سڙن جا ور کڻجي ويهندا آهن، پوءِ هر هڪ ٽوليءَ مان هڪ جڻو پنهنجي جوڙ سان سندرو ڪندو آهي. جڏهن سندرا ٻڌي، جوڙيون تيار ٿي وينديون آهن، ته پوءِ هر هڪ پاسي مان هڪ جهونو ملهه اُٿي ايندو آهي ۽ ملهن جا سندرا چڪائي کين هٿ وجهائي پري ٿي بيهندو آهي. ملاڪڙي جي هڪ ٻانهينءَ ۾ مگڻهار دهلن ۽ شرنائين تي ملاڪڙي جون ڏنون پيا وڄائيندا آهن ۽ ملهه هڪٻئي کي وارا، جاننا، اڙيون، بهريان ۽ اندريان پيا هڻندا آهن. هڪ جوڙي ٻه ملهون وڙهندي آهي، جنهن پوئين ملهه دسي، اُن سرسي ڪئي. پوءِ جنهن پاسي جو ملهه دسجي پوندو، وري اتان هڪ ملهه سرسي ڪندڙ کان ان جي پلانڊ وٺڻ لاءِ اچي سندرو ڏيندو. اهڙيءَ طرح هڪ ملاڪڙي ۾ هڪ ئي جوان ٽن ملهن سان وڙهي سگهندو. ملاڪڙي جي ميدان جي چوڌاري بيشمار ماڻهو اچي گڏ ٿيندا آهن ۽ ملهن جا انگ ڏسي پيا خوش ٿيندا آهن.

ملهه ۽ ملاڪڙو سنڌ جي مقبول عوامي راند آهي، جنهن سان ماڻهن کي وندر به حاصل ٿئي ٿي ته ملهن کي سندن طاقت ۽ هنر جي مڃتا به ملي ٿي. هيءَ راند نه رڳو سنڌ ۾ آهي، پر ان سان ملندڙ جلندڙ رانديون ٻين ملڪن جهڙوڪ: روس، جپان ۽ افغانستان ۾ به ڪيڏيون وڃن ٿيون. ملهه ۾ زور ۽ انگ، ٻئي ڳالهين گهرجن. انهن مان ڪابه هڪ ڳالهه، يعني طاقت يا رڳو انگ هوندو، ته اهڙو ملهه ڪامياب نه ٿيندو. چوندا آهن ته ”زور ٻڻيه رانديون ڪڍي ۽ انگ چٽيه ڪڍي“ مطلب ته طاقت ۽ هنر، ٻئي گڏجي هڪ ملهه کي سٺو نامور ملهه بڻائي سگهن ٿا. ملاڪڙي ۾ سرسي

ڪرڻ واري ملهه کي ڏسندڙ قدر ڪري، انعام ڏيندا آهن. سنن ملهن ڏيکارڻ تي ڪافي انعام ملي ويندو آهي.

شروع ۾ اهي ملاڪڙا عيدن برادن تي لڳندا هئا، پر پوءِ ماڻهن جي ذوق شوق ۽ دلچسپيءَ ڪري ملاڪڙن ڏاڍو زور ورتو. اوليائن، پيرن ۽ فقيرن جي ميلن ۽ درگاهن تي پڻ ملاڪڙي جو رواج پيو. وڏن ميلن تي وڏا ناميارا ملهه ايندا آهن ۽ نئين ميلن تي وري ننڍا ملهه پنهنجو فن ڏيکاريندا آهن. ملاڪڙو ميلي جي سونهن سمجهيو ويندو آهي. ملاڪڙن جسماني قوت ۽ تندرستي سڌارڻ جي جذبي کي ڪافي هٿي ڏني آهي. انڪري موجوده دور ۾ ملاڪڙن کي وڌيڪ اهميت ملي رهي آهي. هن وقت ملهه کي باقاعدي تربيتي راندين مان هڪ راند بنائڻ جي ڪوشش ورتي پئي وڃي. حڪومت به ملهه کي قومي راند جو درجو ڏئي رهي آهي. وڏن قومي ڏينهن تي، جتي ٻين جسماني ڪرتبن جا مقابلا ڪرايا وڃن ٿا، اتي ملهه جو مقابلو به ضرور شامل هوندو آهي.

اهو ڏينهن پري نه آهي جڏهن ڪشتي ۽ باڪسنگ جي راندين وانگر، هيءَ راند به فني اعتبار کان دنيا ۾ مشهور ٿي ويندي ۽ هن راند جا عالمي مقابلا ٿيندا.

مشق

1- هيٺين سوالن جا جواب ڏيو:

(الف) اسان جي ملڪ ۾ ڪهڙيون رانديون ڪيڏيون وڃن ٿيون؟

(ب) ملهه راند کي ڪهڙي دور ۾ ترقي ملي؟

(ج) ملاڪڙو ڇا کي چئبو آهي؟

(د) ملهه ۽ ملاڪڙي کي سنڌ ۾ ڪهڙي اهميت حاصل آهي؟

2- هيٺين لفظن جي معنيٰ لکو ۽ جملن ۾ ڪم آڻيو:

پهلوان - ڪيڏو - انگبازي - سندرو - ٻانهين - سڙسي - مڃتا - اعتبار

3- هيٺيان خال ڀريو:

- (الف) اڳ امير، سردار ۽ وڏيرا جي وڏي عزت ڪندا هئا.
(ب) ملهه جي کليل مقابلي کي سڏبو آهي.
(ج) جنهن پوئين ملهه دسي، اُن ڪئي.
(د) چوندا آهن ته زور پٽيهه رانديون ڪڍي ۽ انگ رانديون ڪڍي.

4- هيٺ ڏنل مثالن مان اسم جي قسمن کي ڌار ڌار خاني ۾ لکو:

- عبدالله اڄ بازار مان ڪتاب ۽ ڪاپيون خريد ڪري آيو آهي.
- روشني ۾ ڪتاب پڙهڻ گهرجن.
- حضرت يوسف جي سونهن جي ڪهڙي ساراهه ڪجي.
- غربت سبب ماڻهو مجبور ٿي لڏڻ لڳا.

اسم ذات	اسم خاص	اسم عام

- وطن سان محبت جو جذبو پيدا ڪرڻ.
- نظم سُر ۽ لئڙ سان ڳاڻڻ ۽ اُن مان لطف اندوز ٿيڻ.
- نون لفظن جي معنيٰ لکي جملن ۾ ڪم آڻڻ.
- اسر ۽ ضمير جا مذڪر ۽ مؤنث چونڊي لکڻ.

وطن

پنهنجن سان پيچ پايون، پنهنجو وطن وسايون،
پنهنجو وطن وسايون، دل ديس سان لڳايون.

ساوڪ 'سري' جي سهڻي، بئريج جون بهاريون،
باجهر ۽ ڪڻڪ، ساريون، پوکون مڙئي پياريون،
سائينءَ ڪيون سجايون، ڪڙمين سنديون ڪمايون.

دل جي ورونهن آهي، وهه وا وسيل 'وچولو'،
سانگين سباجهڙن کي، ڪونهي ڪو پيئڻ ۽ پولو،
گالهيون چڙي اجايون، اڳتي قدم وڌايون.

لڪ وار 'لاڙ' توتان، سر ساهه پنهنجو گهوريون،
گاڙها جي تنهنجا چانور، لعلن ۾ تن کي توريون،
هن ديس جي تون دولت، تنهنجون لکين پلايون.

تڙڙي 'ترن' جي واري، پيارو پلڙ جو پاڻي،
برپت کي باغ ناهيون، وسڪارَ جي وراڻي،
ماڙن منن سان گڏجي، خوش ٿي خوشيون ملهائون.

'پپ'، 'ڪير تر'، جبل جا، وهه وا عجب نظارا،
قربن پريون ڪچهريون، سگهڙن جا ٻول پيارا،
مهمان نواز ماڻهو، جيءَ ۾ انهن جون جايون.

'پاڪُ آستان'، اسان جو، آزاد ملڪ آهي،
علمُ ۽ ادب جو مرڪز، آباد ملڪ آهي،
پنهجي 'فدا' وطن ۾، نغما خوشيءَ جا ڳايون.

محمد اسماعيل عرساڻي "فدا"



مشق

1- هيٺين سوالن جا جواب ڏيو:

- (الف) هن نظر ۾ سنڌ صوبي جا ڪهڙا قدرتي پاڻا ٻڌايا ويا آهن؟
 (ب) شاعر ڪوهستان جي ماڻهن جا ڪهڙا گڻ ڳايا آهن؟
 (ج) شاعر 'سري' جون ڪهڙيون پوکون بيان ڪيون آهن؟
 (د) شاعر 'وچولي' جون ڪهڙيون ڳالهيون ڪيون آهن؟
 (هه) شاعر 'لاڙ' جي ڪهڙي فصل جو ذڪر ڪيو آهي؟
 (و) شاعر 'تر' جي باري ۾ ڇا چيو آهي؟
 (ز) 'پ' ۽ 'ڪيرٿر' جبل سنڌ جي ڪهڙي حصي ۾ اچي وڃن ٿا؟

2- هن نظر مان پنهنجي پسند جو بند لکو ۽ ٻڌايو ته اهو بند توهان کي وڌيڪ ڇو پسند آهي؟

3- هيٺين لفظن جي معنيٰ لکو ۽ جملن ۾ ڪم آڻيو:

پلر - وسڪارو - ورونهن - آباد - آستان - سباجهڙا

4- اسم ۽ ضمير جون ٻه جنسون آهن:

1. جنس مذڪر 2. جنس مؤنث

هيٺ ڏنل اسمن مان مذڪر ۽ مؤنث ڌار ڪري خانن ۾ لکو:

مڙس - زال - مرد - عورت - چوڪر - چوڪري

مؤنث	مذڪر


ياد رکو ته: ضمير خالص متڪلم ۽ حاضر جا مذڪر مؤنث ساڳيا ٿيندا آهن.

جيئن: آءُ/مان، اسين/اسان، تون/توهان، اوهين/اوهان

استاد لاءِ هدايت: استاد ٻارن کي نظر سُر سان پڙهائي.

- صحت جي اهميت ڄاڻڻ.
- نون لفظن جي معنيٰ سکي جملن ۾ استعمال ڪرڻ.
- ضمير بابت ڄاڻ حاصل ڪرڻ.

صحت ۽ صفائي



صحت جي سنڀال رکڻ تمام ضروري آهي. چوندا آهن ته: 'جيءُ خوش ته جهان خوش'، 'تندرستي هزار نعمتن جي برابر آهي.' جسماني ۽ ذهني طور تي صحتمند ماڻهو ڪيترائي ڪم ڪري پنهنجي خاندان، ملڪ ۽ قوم لاءِ ڪارائتو ثابت ٿيندو آهي. باقي اهو ماڻهو جيڪو پنهنجي صحت جي حفاظت نه ٿو ڪري، سو ڪمزور ۽ بيمار ٿئي ٿو ۽ پنهنجي ڪٽم ۽ قبيلي مٿان بار ٿي پوندو آهي.

اسان کي پنهنجي صحت کيئن سلامت رکڻ گهرجي، ان لاءِ جيڪي ضروري شيون آهن، جيئن: ڪاڻڻ، پيئڻ، تازي هوا، ورزش، ننڊ ۽ تفريح. انهن جو گهڻو خيال رکڻ گهرجي. ان سان گڏ پنهنجي جسم، گهر، پاڙي، اسڪول ۽ ماحول کي صاف رکڻ نهايت ضروري آهي. صحت کي برقرار رکڻ لاءِ هيٺ ڪجهه اصول پيش ڪجن ٿا. جيڪڏهن انهن تي پوريءَ طرح عمل ڪبو ته ڪيترين ئي بيمارين کان بچاءُ ٿي ويندو.

اسان جي جسم ۾ رت جو دورو ورزش سان درست ٿئي ٿو. ورزش ڪرڻ تي نه ڪو ٿئي ڪو خرچ، نه ئي وري ان ۾ ڪا تڪليف ٿي ٿيندي آهي. ورزش وسيلي ڪيترين ئي بيمارين کان چوٽڪارو حاصل ڪري سگهجي ٿو، مثال طور: شگر، ڪولسٽرول، بلڊ پريشر، ۽ دل جون بيماريون وغيره. ورزش لاءِ کليل هوا وارن هنڌن تي وڃڻ گهرجي ۽ صبح جو سویر ورزش ڪرڻ، صحت لاءِ مفيد هوندي آهي. صحت لاءِ راندروند به نهايت ضروري آهي. جنهن سان تفريح حاصل ٿئي ٿي ۽ سُٺي ننڊ پڻ اچي ٿي جيڪا جسم جي واڌ ويجهه ۽ دماغ جي قوت کي وڌائڻ لاءِ ضروري آهي.

متوازن غذا صحت لاء، ضروري آهي. کاڌو اهڙو کائجي جنهن ۾ طاقت جا جزا ڀرپور نموني ۾ هجن. سُنو ۽ متوازن کاڌو اهو آهي، جنهن ۾ نشاستو، سڻپ، وٽامن، پروٽين، ڪئلشم، پاڻي، لوڻ ۽ ٻيون ضروري شيون شامل هجن. اناج، داليون، ميوا، ڀاڄيون، مڇي ۽ گوشت وغيره کائڻ سان ماڻهو جسماني طور صحتمند رهي سگهي ٿو. جنهن ڪري عمر جي حساب سان سندن قد ۽ وزن به وڌي ٿو ۽ جسم ۾ مضبوطي ۽ بيمارين کان بچڻ جي سگهه پيدا ٿئي ٿي.



صاف ۽ شفاف پاڻي صحت لاءِ تمام ضروري آهي، پاڻي اوباري پيئڻ وڌيڪ بهتر آهي ۽ ڀاڄيون هميشه تازيون ۽ اوباريل کائڻ گهرجن. ميوا به تازا ۽ ڌوئي کائڻ گهرجن. کاڌو ۽ ٻيون شيون ڍڪي رکڻ گهرجن. ڪپڙا موسم مطابق پائڻ گهرجن.

اسان کي صفائيءَ جو خاص خيال رکڻ گهرجي. اسان جي نبي صلي الله عليه و آله و آله واصحابه وسلم جو فرمان آهي ته: ”صفائي اڌ ايمان آهي.“ جسم ۽ گهر جي صفائي رکڻ گهرجي. هت منهن ڌوئي صاف ڪرڻ، روزانو وهنجڻ، ٻه ڀيرا ڏند ڏيڻ، صاف لباس پهڙڻ، نهن ڪترڻ، وارن کي ڦٽي ڏيڻ ۽ هت ڌوئي کاڌو کائڻ اهي سڀ ڳالهيون، صفائيءَ سان واسطو رکن ٿيون. گهر روشن ۽ هوادار هئڻ گهرجن. ماحول کي گدلاڻ کان صاف رکڻ لاءِ گند ڪچرو آباديءَ کان ٻاهر ڦٽو ڪرڻ گهرجي. مکين ۽ مچرن کان ماحول کي صاف رکجي، چاڪاڻ ته ڪيتريون ئي بيماريون مثال طور: الٽي، دست، بخار، سائي وغيره انهن جي ڪري ئي پکڙجن ٿيون.

مشق

1- هيٺين سوالن جا جواب ڏيو:

- (الف) تندرستيءَ لاءِ ڪهڙيون چوڻيون مشهور آهن؟
 (ب) صحت برقرار رکڻ لاءِ ڪهڙا اصول ضروري آهن؟

(ج) صحت ۽ صفائي لاءِ اسان جي نبيءَ سڳوري جو ڪهڙو فرمان آهي؟

(د) گهر ڪيئن صاف رکجي؟

2- توهان پنهنجي صحت ۽ صفائيءَ جو خيال ڪيئن رکندا آهيو؟

3- هيٺين لفظن جي معنيٰ لکو ۽ جملن ۾ ڪم آڻيو:

ڪارائتو - حفاظت - مفيد - چوٽڪارو - متوازن

4- هيٺيان جملا پڙهو جيڪي درست آهن تن تي (✓) جو نشان ۽

جيڪي غلط آهن تن تي (x) جو نشان لڳايو:

- پاڻي اوباري پيئڻ صحت لاءِ وڌيڪ بهتر آهي.
- ڪپڙا موسم مطابق پائڻ نه گهرجن.
- رت جو دورو ورزش سان درست ٿئي ٿو.
- کاڌو ۽ پيون شيون ڍڪي نه رکڻ گهرجن.
- تفريح لاءِ راند روند به نهايت ضروري آهي.

5- اسم جي بدران ڪم ايندڙ لفظ کي 'ضمير' چئبو آهي.

جيئن: آءٌ، اسين، تون، اوهان، هيءَ، هو، انهن وغيره.

اوهان هن سبق مان اسم جي بدران ڪم آيل ضمير چونڊي لکو.

سرگرمي:

- (1) يونين ڪائونسل جي اعليٰ اختيار کي پنهنجي ڳوٺ جي صفائي جي لاءِ درخواست لکو.
- (2) اسڪول ۾ صفائيءَ جو هفتوملهائي ٻارن ۾ صفائيءَ جي اهميت کي اجاگر ڪيو وڃي.

ياد رکو ته:

ٻارن ۾ خوراڪ جي گهٽتائي يا بيمارين جي ڪري، ٻار غذائي ڪمزوريءَ جو شڪار ٿي ويندا آهن. اهڙن ٻارن ۾ خاص طور تي جڏهن انهن جي خوراڪ ۾ پروٽين ۽ ٻي توانائي ڏيڻ واري خوراڪ جي گهٽتائي ٿيندي آهي ته انهن جو وزن ۽ قد، عمر جي لحاظ کان گهٽ ٿيندو آهي ۽ اهي ٻار سوڪهڙي جي بيماري جو شڪار ٿي ويندا آهن. اها بيماري ڇهن مهينن کان ٽن سالن جي عمر جي ٻارن ۾ عام هوندي آهي. اهڙا ٻار سست هوندا آهن ۽ انهن کي بڪ به گهٽ لڳندي آهي.

سڪيا جي حاصلات

- سنڌ جي تاريخي ماڳن بابت ڄاڻ حاصل ڪرڻ.
- قديم آثارن بابت لکڻ.
- لفظن کي جملن ۾ ڪم آڻڻ.
- مناسب لفظن سان خال پرڻ.
- ضمير خالص بابت ڄاڻڻ.

سبق نائون

پنپور



اسان وٽ سسئي ۽ پنهنونءَ جو قصو تمام گهڻو مشهور آهي. سسئي پنپور شهر جي رهاڪو هئي. پنپور جو شهر هن وقت قتل آهي، پر ان جي ڪوٽائيءَ مان اندازو لڳائي سگهجي ٿو ته پنپور ڏاڍو سُهڻو، وسندڙ شهر ۽ وڏو واپاري مرڪز هو. هن قصي ۾ ٻڌايل آهي ته وڏا وڏا واپاري قافلا هتي ايندا هئا. شهر جا ماڻهو ڏاڍا سڪيا ستابا هئا. هن وقت اهڙو سڪيو ستابو شهر مٽيءَ جو ڍير ٿيو پيو آهي.

پنپور جو پٿرو ڪراچيءَ کان اوڀر طرف 64 ڪلوميٽر پنڌ تي آهي. ڪراچيءَ کان ٺٽي ڏانهن ايندڙ قومي شاهراهه تي ’مل ايريا‘ وٽ هڪ وڏي بورڊ تي ٺلهن اکرن ۾ ’پنپور‘ لکيل آهي. دڙي جو طرف ڏيکارڻ لاءِ، بورڊ تي تير جو نشان به ڏنل آهي. هن پنڌ کان دڙو اٽڪل 3 ڪلوميٽر ڏکڻ طرف آهي.

ڪجهه سال اڳي هتي ڪابه وسندي ڪانه هئي، رڳو مٽيءَ جو ڍير هو. چوڌاري نڪر پتر ٿڙيا پڪڙيا پيا هوندا هئا. هن وقت قديم آثارن جي کاتي طرفان اُتي عجائب گهر، مسافر خانو، هڪ ننڍي مسجد ۽ پارڪ قائم ڪيا ويا آهن. هتي پيئڻ جي پاڻيءَ جو مناسب انتظام ڪيل آهي. ڪراچيءَ کي ويجهو هئڻ ڪري هتي ماڻهن جي چڱي اچ وڃ آهي ۽ خاص ڪري موڪل جي ڏينهن ۾، هتي گهڻا ماڻهو گهمڻ لاءِ اچن ٿا.

هيءُ شهر ڪنهن ٻڌايو هو ۽ ڪڏهن آباد ٿيو يا ڇٽو، ان جي ڪابه صحيح خبر ڪانه آهي. پڙي جي ڪوٽائيءَ مان هٿ آيل شين کي ڏسي، ماهرن اندازو لڳايو آهي ته اهو اڄ کان ٻه هزار سال اڳ آباد هو.

هن پڙي جا ٻه حصا آهن. انهن مان هڪ آهي وارياسي ٽڪري، جنهن جي چوڌاري ڪنهن زماني ۾ پٿر جو مضبوط ڪوٽ ڏنل هو ۽ ٻيو آهي شهر جو ٻاهريون حصو، جيڪو قلعي جي اوڀر ۽ اتر طرف پکڙيل هو. پڙي جي پاسي ۾ اوڀر طرف پراڻو قبرستان به آهي. شهر جي قلعي وارو حصو اٽڪل ست اٺ ايڪڙ ٿيندو، جو اولهه کان اوڀر طرف پکڙيل آهي. ان قلعي جي ڊيگهه ويڪر کان ٻيڙي ٿيندي. ڏکڻ طرف کان، عربي سمنڊ پڙي سان لڳو ٻينو آهي. ڪوٽائي رڳو قلعي جي ڀت جي اتر ۽ اوڀر طرف ٿي آهي. قلعي جي اڏاوت پٿر سان ٿيل هئي. منجهس ان وقت جي دستور موجب، ٿوري ٿوري مفاصلي تي مورچا ٺهيل آهن. هن وقت به قلعي جي ڀت، هيٺئين شهر کان ڇهه ميٽر مٿي آهي. ڪوٽائيءَ بعد قلعي جا ٽي دروازا ظاهر ٿيا آهن، هڪ اوڀر طرف، ٻيو اتر طرف ۽ ٽيون ڏکڻ طرف. انهن جون چاڙهيون گهڙيل پٿرن جون آهن.

هن پڙي جي مٿئين ٽه مان، مسلمان حڪمرانن جي زماني جون ڪيتريون ئي شيون پڻ مليون آهن. قلعي اندر هڪ مسجد به ملي آهي، جا ستنهه ميٽر ڊگهي ۽ چٽيهه ميٽر ويڪري آهي. ان جي اڳڻ ۾ پڪين سرن جو فرش لڳل آهي، وضوءَ واري جاءِ پڪي چُن سان ٿيل آهي ۽ پاڻيءَ جي نيڪال لاءِ پڪي نالي ٺهيل آهي. مسجد کان اولهه طرف ٿورو ٿورو ڀرپرو هڪ گهر مليو آهي، جنهن جو اڳڻ چُن سان ٿيل آهي. جايون اڪثر ڪري پٿرن ۽ ڪچين سرن جون ٺهيل آهن. ڏکڻ طرف قلعي جي دروت هڪ جاءِ ملي آهي، جنهن لاءِ گمان آهي ته اها ڊڪو هئي. قلعي جي اتر اوڀر ۾ هڪ ڍنڍ آهي، جا هيٺ گهڙي لٽجي وئي آهي، تنهن هوندي به وڃڻ وقت سمنڊ جي پاڻيءَ سان ڀرجي ويندي آهي. پاڻيءَ کان بچاءَ لاءِ قلعي کي ڀُستي لڳل هئي، جا ڪوٽائيءَ سان ظاهر ٿي پئي آهي.

شهر جي اتر طرف، قلعي جي ڀت جي ٻاهران هڪ ڪارخاني جا نشان مليا آهن. اُتي هڪ وڏو ڦال ۽ پاسي ۾ ننڍا ننڍا ڪمرا به ظاهر ٿيا آهن. ڪارخاني ۾ ٺڪر جا وڏا ڪُونارَ پوريل مليا آهن. انهيءَ قسم جا ڪُونارَ، شهر جي ٻين حصن ۾ پڻ مليا

آهن. ماهرن جو خيال آهي ته هيءُ شهر ان وقت وڏو هنري مرڪز هو. هتان جيڪي شيون لڌيون آهن، سي سڀ هتي قائم ڪيل عجائب گهر ۾ رکيل آهن. مسلمانن کان اڳ جي زماني جا نڪر جا چٽيل ٿانون، مٽيءَ ۽ چينيءَ جي ٿانون جا نمونا، پٿر تي عربيءَ ۾ اُڪريل مسجد مان هٿ آيل ڪتاب، سون، چانديءَ ۽ تامي جا سڪا، سڪن ٺاهڻ جا سانچا وغيره ٻئي پاسي رکيل آهن. انهيءَ کان سواءِ اُتي شيشي، عاج، سڀ، لوهه ۽ تامي جون هٿ آيل شيون پڻ رکيل آهن. اسان کي پنهنجي قديم آثارن جي حفاظت ڪرڻ گهرجي ۽ ان قديم ورثي سان پيار ڪرڻ گهرجي.

مشق

- 1- هيٺين سوالن جا جواب ڏيو:
- (الف) پنيور جو پڙو ڪٿي آهي؟
- (ب) پنيور شهر بابت ڪهڙو قصو مشهور آهي؟
- (ج) قلعي جي اڏاوت ڇا سان ٿيل آهي؟
- (د) پنيور جي قلعي جا ڪيترا دروازا لڌا آهن؟
- (هه) هن پڙي مان اسلامي دور جي ڪهڙي مکيه جاءِ ملي آهي؟

- 2- هيٺين لفظن جي معنيٰ لکو ۽ جملن ۾ ڪم آڻيو:

لفظ جو استعمال	معنيٰ	لفظ
		قَتْل
		پڙو
		وسندي
		انتظام
		دستور
		گمان

مناسب لفظ چوندي خال ڀريو:

* سسئي شهر جي رهاڪو هئي.

(ڪراچي - نٿو - ڀنڀور)

* ڀنڀور جو پڙو ڪراچي کان اوڀر طرف پنڌ تي آهي.

(55 ڪلوميٽر - 64 ڪلوميٽر - 60 ڪلوميٽر)

* ڀنڀور شهر جي اتر طرف قلعي جي ڀت جي ٻاهران هڪ جا نشان مليا آهن.

(ڪارخاني - گهر - اوطاق)

* ڀنڀور واري قلعي جي اتر اوڀر ۾ آهي.

(سمند - ڍنڍ - درياھ)

* ڀنڀور جي مسجد جي وضوءَ واري جاءِ سان لتل آهي.

(گاري - سيمينٽ - چُن)

4- توهان ڪنهن قديم آثار يا تاريخي جڳهه جو سير ڪيو هجي ته ان جو احوال لکو.

5- اهڙا ضمير جيڪي فقط ماڻهن جي نالن بدران ڪم اچن تن کي 'ضمير خالص' چئبو آهي.
جيئن: آءٌ، اسين، تون، اوهان، هوءَ، هيءَ وغيره.

6- هيٺين جملن مان ضمير خالص چونڊيو:

◆ آءٌ وڃان پيو.

◆ هو اچي ٿو.

◆ تون بيت پڙه.

◆ اسين ڪراچيءَ پيا وڃون.

سڪيا جي حاصلات

- ملڪ جي مشاهيرن بابت ڄاڻ حاصل ڪرڻ.
- مناسب لفظن سان خال ڀرڻ.
- لغت جو استعمال ڪرڻ.
- پڙهڻ ۽ لکڻ.
- ضمير متڪلمر بابت ڄاڻڻ.

سر شاهنواز ڀٽو



سنڌ جي سرزمين اهڙي ته سڀاڳي آهي، جنهن ۾ هڪ طرف ڪيترا ئي عالم، عاقل، اديب ۽ شاعر پيدا ٿيا آهن. ته ٻئي طرف وري ڪيترن ئي مانجهي مردن ۽ قومي اڳواڻن جنم ورتو. جن ملڪ ۽ قوم جي خدمت ڪندي زندگيون گذاري ڇڏيون. اهڙن مانجهي مردن مان شاهنواز ڀٽو به هڪ آهي.

سر شاهنواز ڀٽو، محترم شهيد بي نظير ڀٽو جو ڏاڏو ۽ شهيد ذوالفقار علي ڀٽي جو پيءُ هو. سندس جنم لاڙڪاڻي ضلعي جي ڳوٺ ڳڙهي

خدا بخش ۾، 2 مارچ 1888ع ۾ ٿيو. هن جي پيءُ جو نالو غلام مرتضيٰ خان ڀٽو ۽ ڏاڏي جو نالو خدا بخش خان ڀٽو هو. سندس وڏا جيسلمير کان اچي هتي آباد ٿيا هئا. سر شاهنواز ابتدائي تعليم پنهنجي ڳوٺ مان حاصل ڪئي، پوءِ کيس ڪراچيءَ جي سنڌ مدرسه الاسلام ۾ داخل ڪرايو ويو. هو هڪ ذهين ۽ محنتي شاگرد هو. تعليم لاءِ سندس چاهه ڏسي کيس سينٽ پيٽرڪ اسڪول ۾ داخل ڪرايو ويو. بنيادي تعليم پوري ڪرڻ کانپوءِ انگلنڊ روانو ٿيو. هن اتي وڏي چاهه ۽ محنت سان تعليم حاصل ڪئي. ان عرصي دوران سندس ڏاڏو ۽ پيءُ هن دنيا مان لاڏاڻو ڪري ويا. ان ڪري کيس ڏيهه ورڻو پيو. هتي اچي پنهنجي مائٽاڻي ڪاروبار کي سنڀاليائين. هن روشن خيال نوجوان راڄ ۽ زمينداري نهايت ئي سٺي نموني سنڀالي. هن هارين، پورهيتن ۽ راڄ جي غريبن جي گهڻي مدد ڪئي. سر شاهنواز ڀٽي پنهنجي ماڻهن جي پلائيءَ لاءِ گهڻو ئي ڪم ڪيو. ان ڪري ماڻهو به ساڻس ڏاڍي محبت ڪندا هئا.

سر شاهنواز 1910ع کان عملي سياست ۾ حصو ورتو. هو سپ کان پهرين لاڙڪاڻي لوڪل بورڊ جو ميمبر ۽ پوءِ ان جو صدر چونڊيو ويو. جتي هن لڳاتار ڏهه سال ڪم ڪيو. سر شاهنواز ڀٽي جي خدمتن کي ڏسي، انگريز سرڪار کيس ممبئي پرڳڻي جو وزير مقرر ڪيو. اهو عهدو وٽس ٻارهن سال رهيو پوءِ جهوناڳڙهه رياست جي 'ديوان' طور خدمتون سرانجام ڏنائين. هو ممبئيءَ جي پبلڪ سروس ڪميشن جو ميمبر به رهيو. اهڙيءَ ريت حڪومت پاران اعزازي فرسٽ ڪلاس مئجسٽريٽ جا اختيار ڏئي، کيس جج جو عهدو به ڏنو ويو.

سنڌ کي ممبئي صوبي کان ڌار ڪرائڻ لاءِ سر شاهنواز ڀٽي جون ڪوششون وسارڻ جهڙيون نه آهن. هن کي سنڌ جي نمائندي طور 1930ع ۾، لنڊن گول ميڙ ڪانفرنس ۾ موڪليو ويو. ان ڪانفرنس ۾ هن جي سنڌ جي حقن لاءِ ڪيل پرجوش تقرير همت ڀريو ڪارنامو آهي. ان گهر جي نتيجي ۾ پهرين اپريل 1936ع تي، سنڌ کي ممبئي کان ڌار ڪيو ويو. 1934ع ۾، هن 'سنڌ پيپلز پارٽي' نالي هڪ سياسي جماعت ٺاهي، غريب ۽ پورهيتن جي حقن لاءِ آواز اٿاريو. سر شاهنواز ڀٽي جي محنت ۽ غريبن جي خدمت عيوض سرڪار کيس 'خان بهادر' ۽ 'سر' جا خطاب ڏنا. سندس زندگيءَ جو سفر سن 1957ع ۾ پورو ٿيو. کيس پنهنجي اباڻي ڳوٺ ڳڙهي خدا بخش ۾ مٽيءَ ماءُ حوالي ڪيو ويو.

مشق

1- هيٺين سوالن جا جواب ڏيو:

- (الف) سر شاهنواز ڀٽي جا وڏا اصل ڪٿي جا رهاڪو هئا؟
- (ب) سر شاهنواز ڀٽي سنڌ جي ڪهڙين درسگاهن مان تعليم پرائي؟
- (ج) سر شاهنواز ڀٽي عملي سياست ۾ حصو ڪڏهن ورتو؟
- (د) سر شاهنواز ڀٽي ممبئي پرڳڻي ۾ ڪهڙي عهدي تي رهيو؟
- (هه) سر شاهنواز ڀٽي جي وفات ڪڏهن ٿي؟

2- هيٺ ڏنل لفظن جي معنيٰ لغت مان ڳولي پنهنجن جملن ۾ ڪم آڻيو:

عادل - اديب - ديوان - پرڳڻي - عالم - پرڄوش

3- هيٺ ڏنل درست جواب ڳولي مناسب لفظن سان خالي جايون ڀريو:

* سر شاهنواز ڀٽي جو جنم ۾ ٿيو.

(ڳڙهي ياسين، ڳڙهي خدا بخش، ڳڙهي خيرو)

* سر شاهنواز ڀٽي ابتدائي تعليم ۾ ورتي.

(لنڊن، لاڙڪاڻي، پنهنجي ڳوٺ)

* سر شاهنواز ڀٽو رياست جو ديوان مقرر ٿيو.

(جهونا ڳڙهه، خيرپور، بهاولپور)

* سر شاهنواز ڀٽو ممبئي جي جو ميمبر رهيو.

(سائمن ڪميشن - پبلڪ سروس ڪميشن - وفاقي سروس ڪميشن)

4- هيٺيان جملا پڙهو جيڪي درست آهن انهن تي (✓) جو نشان ۽

غلط آهن تن تي (×) جو نشان لڳايو.

..... * ڳڙهي خدا بخش لاڙڪاڻي ضلعي ۾ آهي.

..... * سينٽ پيٽرڪ اسڪول لنڊن ۾ آهي.

* سر شاهنواز کي اعزازي طور خصوصي مئجسٽريٽ

..... جا اختيار به حاصل رهيا.

* سنڌ پيپلز پارٽي جو بنياد، 1934ع ۾ ذوالفقار علي ڀٽي رکيو.

5- هيٺيان جملا پڙهو:

* آءُ اڃان ٿو. * اسين وڃون ٿا.

مٿين جملن ۾ آءُ ۽ اسين 'ضمير متڪلم' آهن. هيٺين جملن مان ضمير

متڪلم ڳولي ڏيکاريو.

* مون ڪالهه قلم ورتو. * اسان سڀني گڏجي ماني کاڌي. * آءُ خط لکان ٿو.

وصف: اهڙو لفظ جيڪو ڳالهائيندڙ پنهنجي لاءِ ڪم آڻي، ان کي ضمير

متڪلم چئبو آهي.

سرگرمي: سر شاهنواز ڀٽي بابت سبق مان پڙهيل ڪارناما پنهنجي ڪاپيءَ تي لکي اچو.

سڪيا جي حاصلات

- فطرت جي منظرن مان لطف حاصل ڪرڻ.
- مينهن جي مُند بابت ڄاڻ حاصل ڪرڻ.
- بيتن جي سمجهاڻي لکڻ.
- لفظن جون معنائون لکي جملن ۾ ڪم آڻڻ.
- بيتن جون سٽون مڪمل ڪرڻ.

سبق يارهون

سارنگ

مهر سندا مينهن، شاهه وسائين شل،
جهريل منهنجي جهوپڙي، بنان جهلي جهل،
ڪاهل تي ڪهل، ڪندين شال ڪريم تون!


وسي پيو وڏو ڦڙو، پنيون پٽ پريون،
پٽاريون پٽن تان، وٽائين وريون،
ڪيرن جون ڪريون، ڇاڏيون ڏنئون چاهه مان.

والي وسائيج، دردمنديءَ جو ديس،
پرين مون پرديس، اُني ايندم اوڏڙا.

اُتران اوري ڪئي، چمڪڻيءَ چمڪات،
اُتان ڪيائين اوچتي، لس پيلي تي لات،
منڊل ٿيا مڪران تي، گوڙين جا گڙگات،
ڪڪر مٿان ڪيچ جي، ڦڙڪي کاڌا ڦات،
وري ورتئون وات، 'سچل' سائيءَ سنڌ جي.

سچل سائيءَ سنڌ جي، وري ورتائين وات،
جُهڙو ڦڙ جهلي آئي، جهٽڪو ڏيئي جهات،
وسي پيا وڏو ڦڙا، گهر پُساڻي گهات،
لاٽي اُڄ اُسات، سارنگ سنگهارن جي.

سچل سرمست



مشق

- 1- هيٺين سوالن جا جواب ڏيو:
- (الف) شاعر هنن بيتن ۾ ڪهڙيءَ مُند جو ذڪر ڪيو آهي؟
(ب) مينهن مان ڪهڙا فائدا آهن؟
(ج) سنگهار 'مينهن' کي ڇو سنپاريندا آهن؟
(د) شاعر پنهنجن بيتن ۾ ڪهڙن ڪهڙن علائقن جو ذڪر ڪيو آهي؟

- 2- هيٺين لفظن جي معنيٰ ڏيئي جملن ۾ ڪم آڻيو:
- جُهريل - ڪاهل - اوڏڙا - مندبل - سارنگ - ڪڪر

- 3- بيتن جون ستون مڪمل ڪريو:

* والي وسائيج ڏيس،
پرين اُني ايندم اوڏڙا.

* سچل سائيءَ سنڌ جي وات،
..... جهٽڪو ڏيئي جهات،

* وسي پيا وڌڙا، گهر پُساڻي گهات،
لاڻي اُڇ اُسات، جي.

سرگرمي: مينهن جي منظر کي پنهنجي لفظن ۾ لکي بيان ڪريو.

استاد لاءِ هدايت: ٻارن کي سچل سرمست بابت ٻڌائي ۽ بيتن جي سمجهاڻي ڏئي.

- صنعت ۽ زراعت بابت ڄاڻڻ.
- لفظن کي جملن ۾ ڪم آڻڻ.
- جملا درست ڪرڻ.
- ضمير حاضر ۽ غائب بابت ڄاڻڻ.

صنعت ۽ زراعت



اڄ ڇهين ڪلاس جا شاگرد علي حسن ۽ محسن علي اسڪول ويندي، ڪڻڪ جي ٻنيءَ مان گذريا ته کين ڪجهه مشينون نظر آيون. صلاح ڪيائون ته انهن مشينن بابت استاد کان پڇندا سين. ٻئي دوست ڪلاس ۾ پهتا ته اهڙي ڳالهه ٻين شاگردن سان به ڪيائون. سڀني صلاح ڪئي ته استاد کان ان بابت ڪجهه معلومات وٺندا سين، ٿوري دير بعد استاد جيئن ئي ڪلاس ۾ پهتو ته ٻارن اٿي بيهي سندس آڌر ڀاءُ ڪيو. علي حسن اٿي بيهي چيو ته: ’سائين جيڪڏهن اجازت هجي ته اوهان کان ڪجهه سوال ڪريون.‘ استاد کيس چيو ته: ’ها پٽ، توهان ڀلي سوال ڪريو.‘ علي حسن پڇيو ته: ’سائين اڄ آءُ ۽ منهنجو دوست محسن علي، ڪڻڪ جي فصل مان گذري رهيا هئاسين ته اتي ڪجهه مشينون بيٺل هيون ان بابت ڪجهه ٻڌايو ته انهن مشينن جا ڪهڙا فائدا آهن.‘ استاد، علي حسن کي چيو ته: ’پٽ! اوهان تمام سٺو سوال ڪيو آهي ان سوال جو تعلق زرعي سائنس ۽ پاڪستان جي ترقيءَ سان آهي. زرعي سائنس جي ترقي ٻن شعبن جي مدد سان ٿي آهي. انهن مان هڪ شعبو صنعت ۽ ٻيو شعبو زراعت آهي.‘



پيارا ٻارو! هي رڳو هڪ شاگرد علي حسن جو سوال ناهي پر توهان سڀني جي لاءِ اهم سوال آهي. چو ته ان جو تعلق ملڪ جي ترقيءَ سان آهي. پاڪستان هڪ زرعي ملڪ آهي ڪنهن به ملڪ جي ترقي ۽ خوشحاليءَ جو تعلق زراعت ۽ صنعت سان هوندو آهي. هي به شعبا انساني زندگيءَ جي ترقي لاءِ نهايت اهم آهن. پاڪستان دنيا جي انهن ملڪن ۾ شامل آهي جن ملڪن جي

ترقي جو دارومدار زراعت ۽ صنعت تي آهي. پاڪستان جي ستر سيڪڙو آباديءَ جو گذر سفر زراعت تي آهي. پاڪستان جا زرعي فصل جن ۾ اناج، ميوا، پاجيون وغيره سڄيءَ دنيا جي زرعي ملڪن ۾ مشهور آهن.



قديم ملڪن وانگر اسان وٽ زراعت ۾ پراڻا طريقا رائج هئا، ان سان وقت به زياد ٿيندو هو ۽ ان تي محنت به گهڻي ڪرڻي پوندي هئي، ان سان گڏ فصلن جي پيداوار ۾ ڪا خاص بهتري ۽ اضافو نه ٿيندو هو، هن دور ۾ سائنس ڏاڍي ترقي ڪئي آهي. محسن علي، استاد کان پڇيو ته: 'سائنس، زراعت ۾ سائنس ڪهڙي ترقي ڪئي آهي؟'

استاد: 'پت، زرعي سائنس ۾ به وڏو انقلاب اچي ويو آهي، گهٽ وقت ۽ تمام ٿوري محنت سان فصلن مان وڌيڪ پيداوار حاصل ٿئي ٿي، سائنس جي مدد سان مختلف جنسن جا بچ پڻ اچي ويا آهن جن جي پوکائي سائنسي تجربن بعد ڪئي ويئي آهي جن مان پڻ پيداوار ۾ اضافو ٿي رهيو آهي. فصلن جي پيداوار وڌائڻ ۽ فصلن جي پوکائي ۽ ڪٽائيءَ لاءِ نيون نيون مشينون ايجاد ٿي ويون آهن. ان سان گڏ جديد قسم جا بچ، پاڻ ۽ ڪيڙا مار دوائن ذريعي فصلن ۾ نوان طريقا آزمايا ويا آهن، جن سان فصلن جي اُٽ ۾ بهتري آئي آهي. ان سان گڏ اڄڪلهه زراعت ۾ سائنسي ترقيءَ جي سهولت ذريعي، پاڻي جي کوٽ وارو مسئلو به ڪنهن حد تائين حل ڪيو

ويو آهي. مثال طور پراڻي زماني ۾ ماڻهو برسات جي پاڻيءَ تي فصلن جي پوکائي
 ڪندا هئا، اڄڪلهه ڪئنال، ٽيوب ويل، ننڍن ڊيمن ۽ ڪاريز وسيلي پاڻي فصلن تائين
 پهچائڻ جو ڪم ڪيو ويو آهي.

استاد جڏهن ان موضوع تي ڪم واريون ڳالهيون ڪيون ته ڪلاس جي ٻارن
 استاد کي گذارش ڪئي ته سائين مهرباني ڪري اسان کي ڪنهن زرعي فارم جو
 سير ڪرايو. جيئن اسان سڀ انهن زرعي مشينن کي ڪم ڪندي ڏسون ۽ وڌيڪ
 معلومات حاصل ڪري سگهون.

ٻارن جو اهڙو شوق ۽ دلچسپي ڏسي، استاد پنهنجي هيڊ ماسٽر کان اجازت
 وٺي، زرعي فارم ٽنڊو ڄام يونيورسٽيءَ جي مينيجر کي فون ڪري، ان خواهش جو
 اظهار ڪيو ته اسڪول جا ٻار زرعي فارم ڏسڻ ٿا چاهين.

زرعي فارم جي مينيجر خوشيءَ سان اجازت ڏني، زرعي فارم جي سير لاءِ
 هڪ ڏينهن مقرر ڪيو ويو، ٻار زرعي فارم ڏسڻ لاءِ وڌيڪ بيچين ٿي ويا ۽ ان
 مقرر ڏينهن جو بيچيني سان انتظار ڪرڻ لڳا.

مقرر ڏينهن تي، ڇهين ڪلاس جا ٻار پنهنجي استاد
 جي اڳواڻيءَ ۾ زرعي فارم ڏسڻ لاءِ حيدرآباد مان
 روانا ٿيا. اڌ ڪلاڪ جي سفر بعد ٻار زرعي فارم
 ٽنڊو ڄام يونيورسٽي پهچي ويا. فارم جي مينيجر ۽
 ان جي ٽيم، ٻارن جو آڌر پاءُ ڪيو ۽ کين فارم جي
 اندر وٺي ويا. مينيجر ٻارن کي پوکايل فصلن، ميون ۽
 ڀاڄين بابت معلومات ڏني. جن مان ڪڻڪ، چانور وغيره
 اسان جي روزاني خوراڪ جو اهم حصو آهن. ان وقت ٻارن کي زرعي مشينن جا ماڊل
 به ڏيکاريا ويا، جيڪي فصل جي چٽائي، پوکائي ۽ ڪٽائي ۾ ڪم اچن ٿيون.

مينيجر، جديد زرعي اصولن جي وضاحت نهايت آسان ۽ دلچسپ انداز ۾
 ڪئي. ماهرن جي نگرانيءَ ۾ ٻارن کي زرعي فارم ڏانهن روانو ڪيو ويو، ٻارن کي
 ڏيکاريو ويو ته ٻنيءَ ۾ ٽريڪٽر ذريعي هر ڪيئن هلايو ٿو وڃي ۽ ٽريڪٽر سان ٻج
 جي چٽائي ڪيئن ڪئي ٿي وڃي. ان وچ ۾ هڪ ٻار اسلم سوال ڪيو ته: 'سائين،

توهان اسان کي اهو به ٻڌايو ته پراڻي زماني ۾ بچ جي چٽائي کيئن ٿيندي هئي ۽ هر کيئن ڪاهيو ويندو هو؟

زرعي ماهر چيو ته: 'پت، پراڻي زماني ۾ ٻن ڏانڊن کي پاڇاريءَ ۾ جوڻي هر ڪاهيو ويندو هو ۽ ناڙي ذريعي پوکائي به ڏانڊن جي مدد سان ڪئي ويندي هئي ۽ ٻيو وري زمين کي پاڻيءَ سان پراڻي ان ۾ بچ چٽيو ويندو هو.'

اسلم ماهر کان سوال ڪندي چيو ته: 'سائين پوءِ ته ان ۾ وقت گهڻو لڳندو هوندو؟' زرعي ماهر جواب ڏنو ته 'ها پت، ان ۾ هفتا لڳي ويندا هئا، هينئر ٽريڪٽر جي ڪري هڪ ڏينهن ۾ ئي چٽائي ٿي وڃي ٿي ۽ ان سان فصل جي پيداوار ۾ اضافو ٿئي ٿو ۽ بچ جي چٽائي هڪجهڙي ۽ ترتيب وار به ٿئي ٿي. ان کان علاوه ٻارو ڏسو ته هي ٽريڪٽر ٻني سڌي ڪرڻ لاءِ هر ڪاهيندي نظر اچي رهيو آهي. هاڻي مهينن جو ڪم ڏينهن ۾ ٿو ٿئي، آهي نه ڪمال جي ڳالهه!'

ماهر، ٻارن کي هارويستر مشين بابت ڄاڻ ڏيندي ٻڌايو ته، هارويستر مشين ڪٽڪ جي ڪٽائي سان گڏ ان ۽ ٻه الڳ الڳ ڪندي ويندي آهي. ماهر ٻارن کي ان مشين جي اهميت، ان جي الڳ الڳ پرزن ۽ ان جي ڪم بابت مرحلي وار ڄاڻ ڏيندو رهيو. اسڪول جا ٻار اهو ڏسي حيران ٿي ويا ته هيءَ مشين کيئن نه سوين ماڻهن جو ڪم اڪيلي سر ڪري رهي آهي.

ٻارن تيوب ويل ذريعي، فصلن تائين پاڻيءَ جي رسائيءَ جو سڄو ڪم پنهنجي اکين سان ڏٺو. ان کانپوءِ ٻار پاڇين جي فصل طرف ويا. پاڇين جي فصل جي اصل موسم ته گذري چڪي هئي، پر ٻارن جڏهن اهڙا فصل ڏٺا ته حيران رهجي ويا. ماهر ٻڌايو ته، ڪيميائي پاڻ، پاڻي جي فراهمي، گرمي جي حرارت کي ضابطي ۾ آڻي ۽ سائنسي اوزارن جي مدد سان هر موسم ۾ پاڇين جا فصل ڪاهڻ ۾ ڪامياب ٿي ويا آهن. هاڻي ڪو به فصل سڄو سال اُپائي سگهجي ٿو. اسڪولي ٻار جديد اوزارن ۽ جديد زرعي طريقن کي ڏسي ڏاڍو خوش ٿيا.

زرعي فارم جي سير دروان ٻار ايترو ته خوش ۽ پُرجوش هئا جو هنن کي وقت جو احساس ئي نه رهيو. ڪجهه دير کان پوءِ ٻار ڏاڍا ٿڪجي پيا، ان ڪري ٻارن

گهر ڏانهن موٽڻ جو ارادو ڪيو. زرعي فارم جون سنيون ۽ ڪارائتيون ڳالهيون دل ۾ سانڍي خوشي خوشيءَ سان گهر واپس پهتا.

مشق

1- هيٺين سوالن جا جواب ڏيو:

- (الف) شاگردن کي ٻنيءَ مان گذرندي ڇا نظر آيو؟
 (ب) زرعي سائنس جي ترقي ڪهڙن ٻن شعبن سان ٿي آهي؟
 (ج) اُستاد، ٻارن کي ڪهڙي زرعي فارم جو سير ڪرائڻ وٺي ويو؟
 (د) پُراڻي زماني ۾ پوکائي ڪيئن ڪئي ويندي هئي؟
 (هه) هارويستر مشين ڪٿائيءَ کان سواءِ ٻيو ڇا ڇا ڪندي آهي؟
 (و) ڪهڙا فصل اسان جي خوراڪ جو اهم حصو آهن؟

2- هيٺين لفظن جي معنيٰ لکو ۽ جملن ۾ ڪم آڻيو:

معلومات - صنعت - خوشحالي - دارومدار - حرارت - فراهمي

3- جملا درست ترتيب سان لکو:

- ♦ جي زرعي فارم مينيجر سان خوشي ڏني اجازت.
- ♦ ٻارن ان وقت کي جا زرعي مشينن ڏيکاريا ماڊل ويا.
- ♦ هڪ ڀاڄين ان طرح ٻار جي طرف فصل ويا.
- ♦ کي احساس هنن وقت جو ٿي رهيو نه هو.

4- ضمير حاضر: (جيڪو موجود هجي يا جنهن سان ڳالهائجي)

جيئن: تون - توهان، اوهين - اوهان.

ضمير غائب: (جيڪو غائب هجي) جيئن: هو، اهي، انهن.

هيٺين جملن مان ضمير حاضر ۽ ضمير غائب چونڊيو.

- * هو ڪالهه آيو.
- * اوهين ڪيڏانهن پيا وڃو.
- * اهي هليا ويا.
- * تون ڪالهه اسڪول ويو هئين.

استاد لاءِ هدايت: استاد، ٻارن کي ٻڌائي ته زرعي پيداوار کي ڪهڙي ريت محفوظ ڪري سگهجي ٿو.

- اسلامي ملڪن بابت ڄاڻ حاصل ڪرڻ.
- لفظن کي جملن ۾ استعمال ڪرڻ.
- هر معنيٰ لفظن جي ڄاڻ حاصل ڪرڻ.
- پڙهڻ ۽ لکڻ.
- حرف جر بابت ڄاڻڻ.

اسلامي سربراهه ڪانفرنس



دنيا جي مسلمانن جي پراڻي خواهش هئي ته ڪو اهڙو پليٽ فارم ٺاهجي، جنهن تي سمورا اسلامي ملڪ گڏجي، پنهنجن مسئلن جو حل ڳولين ۽ مسلمانن جي لاڳاپن کي مضبوط ڪن. ان کان سواءِ اسلامي دنيا کي پيش ايندڙ خطرن کي منهن ڏيڻ لاءِ حڪمت عملي جوڙين ان ڳالهه کي نظر ۾ رکندي 1969ع ۾، اسلامي ڪانفرنس تنظيم جوڙڻ جو فيصلو ڪيو ويو.

12 آگسٽ 1969ع تي، والاريل بيت المقدس واري مسجد اقصيٰ ۾ باهه لڳڻ جي واقعي کان پوءِ، اسلامي ملڪن جي اڳواڻن پاران هڪ ڪانفرنس ڪوٺائڻ جو فيصلو ڪيو ويو. اها ذميوار سعودي عرب ۽ مراڪش ڪنٽي ۽ ان لاءِ ست رڪني هڪ ڪاميٽي ٺاهي وئي، پاڪستان به هن ڪاميٽيءَ جو ميمبر هو.

اهڙيءَ طرح پهرين سربراهه ڪانفرنس 22 کان 25 سيپٽمبر 1969ع تي، مراڪش جي گاديءَ واري شهر رباط ۾ ٿي، جنهن ۾ چوويهن مسلمان ملڪن شرڪت ڪئي. اسلامي سربراهه ڪانفرنس هر ٽن سالن کان پوءِ ٿيڻ لڳي. ان جو مرڪزي دفتر سعودي عرب جي شهر 'جدي' ۾ آهي.

مسلمان ملڪن جي ٻي سربراھ ڪانفرنس، 22 کان 24 فيبروري 1974ع تي ٿي، جنهن جي ميزبانيءَ جو اعزاز، پاڪستان کي حاصل ٿيو. هن ڪانفرنس جي ڪوٺائڻ ۾ پاڪستان جي اڳوڻي وزيراعظم قائد عوام ذوالفقار علي ڀٽي جو هٿ هو. هيءَ ڪانفرنس لاهور ۾ ٿي. هن ڪانفرنس ۾ چاليهن اسلامي ملڪن جا سربراھ ۽ وفد شريڪ ٿيا. هن ڪانفرنس ۾ اسلامي دنيا کي درپيش مسئلن تي غور ڪيو ويو، جيئن:

1. فلسطين جي آزاديءَ جو مسئلو.
 2. اسرائيل پاران والاريل علائقا، يروشلم سميت خالي ڪرائڻ.
 3. مسلم دنيا جي ترقيءَ ۽ خوشحاليءَ لاءِ آڀاءُ وٺڻ.
 4. پاڻ ۾ دوستي ۽ سهڪار وڌائڻ.
 5. اسلامي مارڪيٽ قائم ڪرڻ.
 6. ڪويت، ايران ۽ افغانستان ۾ جنگ بندي ڪرائڻ.
- ان کان سواءِ واپار، اچ وڃ جي ذريعن، سياحت، بئنڪنگ، اليڪٽرانڪس، دوائن، ڪاٺين، پاڻ، زرعي اوزارن ۽ لوهه جي صنعت کي ترقي وٺرائڻ جا مسئلا پڻ شامل هئا. ٽين سربراھ ڪانفرنس 1981ع ۾، سعودي عرب جي شهر طائف ۾ شاھ خالد جي صدارت ۾ ٿي. ان ۾ انٽيھن ملڪن شرڪت ڪئي. ڪانفرنس جي پڄاڻيءَ تي ”اعلان مڪي“ جاري ڪيو ويو، جنهن ۾ اسلامي دنيا جي مسئلن جو مڪمل جائزو ورتو ويو ۽ صيهونين جي وڌندڙ جارحيت کي نندڻ، بيت المقدس ۽ افغانستان ۾ پرڏيهي فوجين جي نيڪالي، ايران-عراق جنگ ختم ڪرڻ تي زور ڏنو ويو. ان کان سواءِ هڪ عالمي اسلامي عدالت ٺاهڻ جي رٿ پڻ منظور ڪئي وئي.

اهڙيءَ طرح مختلف هنڌن تي اسلامي سربراھ ڪانفرنس جا ڏھ اجلاس ٿي چڪا آهن. نائون اجلاس دوحا (قطر) ۾ ۽ ڏهون اجلاس 2003ع ۾، ملائيشيا ۾ ٿيو جنهن ۾ اجلاس جي سربراھ ۽ ملائيشيا جي صدر مهاتير محمد، مسلمان ملڪن جي سربراھن کي اپيل ڪئي ته اهي مسلمان ملڪن خلاف ٿيندڙ يهودي سازش جو پنهنجيءَ گڏيل سگھ سان مقابلو ڪن.

اسلامي ملڪن جي تنظيم ”Organization of the Islamic Conference“ جون ڪيتريون ئي ننڍيون تنظيمون به آهن، جيئن:

- اسلامي ترقياتي بئنڪ
- بين الاقوامي خبرن پهچائڻ جي ايجنسي
- اسلامي رياستن جي براڊ ڪاسٽنگ جي تنظيم
- اسلامي اتحاد فنڊ

هن تنظيم جو ٻيو اهم ادارو، پرڏيهي وزيرن جي ڪانفرنس آهي، جنهن جو سال ۾ گهٽ ۾ گهٽ هڪ اجلاس ٿيندو آهي. اهڙن اجلاسن جي شروعات 1990ع ۾ مصر جي شهر قاهره ۾ ٿي. هن گڏجاڻيءَ ۾ 45 ملڪن جي پرڏيهي وزيرن شرڪت ڪئي. ٻي گڏجاڻي ملائيشيا جي گاديءَ واري شهر ڪوالالمپور ۾ ٿي. هن ڪانفرنس ۾ دهشتگردي ايجنڊا جو خاص اهم هو. 2002ع ۾ ڪاغستان ۾، 38 ملڪن جا پرڏيهي وزير گڏ ٿيا، هن گڏجاڻي ۾ تنظيم جو نالو بدلائي اسلامي ڪانفرنس تنظيم رکيو ويو. 2012ع ۾، پهريون ڀيرو تنظيم جي ڪانفرنس ڪنهن غير اسلامي ملڪ ۾ ٿي. هي اجلاس آمريڪا جي شهر واشنگٽن ۾ ٿيو. هن اجلاس جي ويچار جو موضوع 'انساني حق' رکيو ويو. ۽ قاهره وارو انساني حقن جو پڌرنامو رد ڪري نئون گڏيل قومن وارو انساني حقن وارو پڌرنامو منظور ڪيو ويو. ان کانپوءِ 2014ع ۾ تنظيم جو اجلاس نيويارڪ ۾ سڏايو ويو. هن اجلاس ۾ ايران، مصر ۽ متحده عرب امارات جي نمائندن ٽرڪيءَ جي قبرص واري نمائندي کي اعزازي نمائندي طور شريڪ ٿيڻ جي سخت مخالفت ڪئي. هي اجلاس بنا نتيجي ختم ٿي ويو. ياد هجي ته جڏهن به اسلامي ملڪن ۾ ڪي ويچار جهڙيون حالتون پيدا ٿين ٿيون ته هنگامي اجلاس ڪوٺايو وڃي ٿو ۽ درپيش مسئلن کي حل ڪرڻ جي ڪوشش ڪئي وڃي ٿي. ان سان گڏ گڏيل صلاح مشوري سان تعليمي، سائنسي، دفاعي، معاشي ترقي لاءِ پڻ رٿون رٿيون وڃن ٿيون، اهڙين رٿن تي عملي طور تي هڪٻئي سان سهڪار پڻ ڪيو وڃي ٿو. آخر ۾ هر حال ۾ گڏجي اڳتي وڌڻ وارو وڃڻ پڻ ورجايو وڃي ٿو.

مشق

1- هيٺين سوالن جا جواب ڏيو:

- (الف) اسلامي ملڪن جي اتحاد لاءِ تنظيم جوڙڻ جو مقصد ڇا هو؟
- (ب) پهرين اسلامي سربراهه ڪانفرنس ڪهڙي ملڪ ۾ ٿي؟
- (ج) ٻي اسلامي سربراهه ڪانفرنس ڪنهن ڪوٺائي؟
- (د) اسلامي ملڪن جي اتحاد تنظيم جي مرڪزي آفيس ڪٿي آهي؟
- (هه) اسلامي سربراهن جون ڪُل ڪيتريون گڏجاڻيون ٿي گذريون آهن؟
- (و) هن ڪانفرنس جي ڪوٺائڻ جا مکيه مقصد ڪهڙا آهن؟

2- هيٺ ڏنل لفظن جي معنيٰ لکي پنهنجن جملن ۾ ڪم آڻيو:

سربراھ - تنظيم - شرڪت - ميزباني - سهڪار

3- هيٺ ڏنل لفظن جا هم معنيٰ لفظ لکو، جيئن: اڳواڻ - سربراھ

مضبوط تنظيم
ڪونائي پرڏيهي

4- هيٺ ڏنل مناسب لفظن سان خال ڀريو:

- پهرين سربراھي ڪانفرنس ۾ مسلمان ملڪن شرڪت ڪئي.
(چوويهن - ستاويهن - پنجويهن)
- ٻي سربراھي ڪانفرنس 22 کان 24 فيبروري ع ۾ ٿي.
(1974 - 1997 - 1985)
- اسلامي سربراھ ڪانفرنس هر سالن بعد ٿيڻ لڳي.
(پنجن - ٽن - ستن)
- اسلامي ملڪن جي تنظيم جو مرڪزي دفتر سعودي عرب جي
شهر ۾ آهي.
(رياض - جدي - مڪي)

5- اسلامي ملڪن جي تنظيم جوڙڻ جو مقصد پنهنجن لفظن ۾ لکي ڏيکاريو.

6- ڪن به پنجن اسلامي ملڪن جا نالا ٻڌايو.

7- هيٺيان جملا پڙهو:

(الف) ساجد هُن کان ڊڄي ٿو.

(ب) واجد جو خط آيو.

(پهرئين جملي ۾ ”هُن“ ضمير جي پُٺيان ”کان“ - ”حرف جر“ آيو آهي، تنهن ڪري هن جي ”حالت جري“ چئبي.)

(ٻئي جملي ۾ واجد جي پُٺيان ”جو“ حرف جر ڪم آيو آهي. تنهنڪري واجد اسم جي ”حالت جري“ چئبي.)

* اوهين اهڙا ٻيا جملا ٺاهي، اُن مان حالت جري ڳولي ڏيکاريو.

وصف: جنهن اسم يا ضمير پُٺيان ”حرف جر“ اچي، اُن جو جملي جي ٻين لفظن سان لاڳاپو ڏيکاري، تنهن اسم يا ضمير جي حالت کي ”حالت جري“ چئبو آهي.

سڪيا جي حاصلات

- فطرت جي نظارن مان لطف اندوز ٿيڻ.
- نظر کي لٽ ۽ سُر سان پڙهڻ.
- لفظن جي معنيٰ لکي جملن ۾ استعمال ڪرڻ.
- اصطلاحن جي معنيٰ ڄاڻڻ.
- شعر مڪمل ڪرڻ.

آسمان

ڪنهن حال تي هليين ٿو، ڪنهن چال تي چليين ٿو،
مون سان نه ڳجهه سَلين ٿو، پاڻان پري جهلين ٿو،
اي آسمان نيلا، تارن سنڌا وسيلا.

تيزي نظر نهارين، ڌرتيءَ تي باهه ٻارين،
مائي نگهه سان نارين، ٿو هيٺ ڪيرُ هارين،
تنهنجا هي نيٺ نيارا، سج، چنڊ نانوَ وارا.


واسينگ ڦٽ پٽن ٿا، هڪٻئي سان مٺ مٺن ٿا،
ڪئن سيگهه ۾ ستن ٿا، ڪئن جلد ۾ جهٽن ٿا.
اهڙيون عجيب رانديون، آهن ڪٿان تو آنديون؟

گجگوڙ جئن گجي ٿي، مُرليءَ جي ڏم مچي ٿي،
نانگڻ ڪنوڻ اچي ٿي، لهريون هڻي نچي ٿي،
تنهنجو اندر چچي ٿو، رٿندي پنجهر پچي ٿو.

سُهڻا لغڙ سدائين، ٿو انڊلٽ جان ناهين،
بادل مٿان اُڏائين، چا راند ٿو رچائين،
چا صبح سونَ ڏنگي، چا شام لعل رنگي.

ڌرتيءَ سان سر گسائڻ، ڏوران رڳو پَسائڻ،
دوڪو نظر کي لائڻ ۽ پورڙا پُلاڻڻ،
تو ڏانهن پڄان مان جئن ٿو، ’بيوس‘ پڄين تون تئن ٿو.

ڪشئچند ’بيوس‘



مشق

1- هيٺين سوالن جا جواب ڏيو:

- (الف) هي نظر ڇا جي باري ۾ آهي؟
 (ب) نانگڻ ڪنوڻ اچي ٿي، جو مطلب ڇا آهي؟
 (ج) آسمان تي صبح جي وقت ڪهڙو رنگ نظر ايندو آهي؟
 (د) انڊلٽ ۾ ڪيترا رنگ ٿين ٿا ۽ انهن جا نالا لکو؟

2- هيٺ ڏنل لفظن جي معنيٰ لکو ۽ پنهنجن جملن ۾ ڪم آڻيو:

لفظ	معنيٰ	لفظ جو استعمال
مائي		
گجهه		
پورڙا		
نگهه		
پسائڻ		
پنجهر		

3- هيٺيان اصطلاح معنيٰ سان سمجهايو:

چال چلڻ - گجهه سلڻ - باهه پارڻ - پورڙا ڀلاڻڻ - راند رچائڻ

4- هيٺ ڏنل نظر جو بند مڪمل ڪريو:

- * گجگوڙ جنن گجي ٿي، مچي ٿي،
 نانگڻ ڪنوڻ اچي ٿي، نچي ٿي،
 تنهنجو اندر ڇڄي ٿو، پڇي ٿو.

5- نظر مان هر قافيه لفظ چونڊي لکو. جيئن: نهارين - تارين

- تعليمي شخصيت بابت ڄاڻ حاصل ڪرڻ.
- نوان لفظ سکي جملن ۾ استعمال ڪرڻ.
- درست جواب ڳولي ڄاڻ ڀرڻ.
- امريه جملن بابت ڄاڻڻ.

ايڇ ايم خوجا



سند سُونهاريءَ، هر دور ۾، اهڙا ماڻهو پيدا ڪيا آهن جن پاڻ اڀرڻ جي جذبي سان ملڪ ۽ قوم جي خدمت ڪئي آهي. ايڇ ايم خوجا به اهڙن ماڻهن مان هڪ آهي. هن تعليمي ميدان ۾ شاندار خدمتون سرانجام ڏنيون آهن. سندس پورو نالو حاجي خان ۽ سندس پيءُ جو نالو مهر علي آهي. جيڪو هڪ ننڍو واپاري هو.

ايڇ ايم خوجا 8 آڪٽوبر 1907ع تي، ٽنڊي باگي ۾ ڄائو. هن ابتدائي تعليم به اتي ئي ورتي. جتي محمد صديق ’مسافر‘ جهڙو استاد مليس. ثانوي تعليم نورمحمد هاءِ اسڪول حيدرآباد سند مان ورتائين، جتان 1928ع ۾، مئٽرڪ پاس ڪيائين. 1932ع ۾، ڊي-جي ڪاليج، ڪراچيءَ مان بي-اي ڪري، لاڙڪاڻي ۾ استاد مقرر ٿيو. 1934ع ۾، مدرسه هاءِ اسڪول نوشهري فيروز ۾ استاد مقرر ٿيو. 1935ع ۾، ممبئي يونيورسٽيءَ مان، پنهنجي خرچ تي بي-ٽي امتحان پاس ڪيائين. پوءِ سِڪيا ورتل اُستاد طور ميرپورخاص هاءِ اسڪول ۾ مقرر ٿيو. 1936ع ۾ سرڪاري نوڪري ڇڏي، ڊسٽرڪٽ لوڪل بورڊ نوابشاهه جي هڪ ننڍي مڊل اسڪول ۾ هيڊ ماستري قبول ڪيائين. سندس محنت ۽ ڪوشش سان، 1940ع ۾، ان مڊل اسڪول کي هاءِ اسڪول جو درجو ڏنو ويو.

پاڪستان ٺهڻ کان پوءِ، ولس اسڪول کي به ايڇ ايم خوجا (جي-پي) هاءِ اسڪول ۾ شامل ڪيو ويو، جيڪو ’خوجا گارڊن‘ جي نالي سان مشهور آهي. ايڇ ايم خوجا شاگردن لاءِ هاسٽلون، استادن لاءِ ڪوارٽر ۽ لطيف هال تعمير ڪرايا. انٽرنيشنل هاسٽل پڻ جوڙايائين. جنهن ۾ سند سميت، بلوچستان ۽ ٻين صوبن جا شاگرد به رهندا هئا.

ايڇ ايمر خوجا جا شاگرد، وڏن عهدن تي فائز آهن.

ايڇ ايمر خوجا کي گلن ۽ وٽڪار سان به ڏاڍو چاهه هو. ميونسپل ڪاميٽيءَ جي اعزازي ميمبر جي حيثيت سان هن نواب شاهه ۾ وڻ پوکرايا ۽ رستا ٺهرايا. ان سان نواب شاهه جي خوبصورتِيءَ ۾ اضافو ٿيو.

نواب شاهه جا سڀ تعليمي ادارا، جهڙوڪ: ميونسپل (اسلامي) هائر سيڪنڊري اسڪول، گورنمينٽ هائر سيڪنڊري اسڪول، ايڇ ايمر خوجا (اپوا) گرلس اسڪول، گورنمينٽ ڊگري ڪاليج، قائداعظم لا ڪاليج به سندس ڪوشش جو نتيجو آهن. ان کان سواءِ ايڇ ايمر خوجا هاءِ اسڪول سوسائٽي نواب شاهه ۽ ايڇ ايمر خوجا گرلس مڊل اسڪول (نيوايرا) به سندس خرچ ۽ محنت سان قائم ٿيا.

ايڇ ايمر خوجا 1954-55ع ۾، فورڊ فائونڊيشن آمريڪا جي دعوت تي آمريڪا پڻ ويو، جتي هن تعليمي ادارن جو معائنو ڪيو. اُتي هن آمريڪي تعليمي سرشتي، تجربن ۽ نظرين جو ڳوڙهو اڀياس ڪيو. اتان موٽي هن پنهنجن تعليمي ادارن جي بهتريءَ لاءِ وڌيڪ محنت ڪئي.

ايڇ ايمر خوجا جي تعليمي خدمتن طور، پاڪستان جي صدر فيلڊ مارشل ايوب خان، کيس ’تمغه خدمت‘ سان نوازيو. پاڪستان جي صدر فاروق احمد لغاريءَ پڻ کيس حُسن ڪارڪردگيءَ جو تمغو ڏنو.

ايڇ ايمر خوجا کي، ميونسپل ڪاميٽي نواب شاهه پاران، شهر جي سوني ڪُنڇي پيش ڪئي وئي.

ايڇ ايمر خوجا جو سڄي زندگي تعليم ۽ تدريس سان ئي لاڳاپو رهيو. هن پليءَ پت جاتو ٿي ته قومي ترقيءَ لاءِ تعليم ڪيتري ضروري آهي. ايڇ ايمر خوجا ان ڏس ۾ عملي طور جاکوڙيو. تعليم جي واڌاري جو کيس ڏاڍو اونو هوندو هو. جنهن جو اندازو ان مان لڳائي سگهجي ٿو ته آخري پساهن تائين تعليم جي واڌاري بابت هدايتون ڏيندو رهيو.

تعليمي ماهر، دانشور، ادب ۽ ثقافت جي گهڻگهري ايڇ ايمر خوجا، 92 ورهين جي ڄمار ۾، 20 سيپٽمبر 1999ع تي حيدرآباد ۾ لاڏاڻو ڪيو.

مشق

1- هيٺين سوالن جا جواب ڏيو:

- (الف) ايڇ ايمر خوجا جو پورو نالو ڇا آهي؟
(ب) هن ابتدائي تعليم ڪٿي ورتي؟
(ج) ايڇ ايمر خوجا ميٽرڪ ڪهڙي اسڪول مان پاس ڪئي؟
(د) ايڇ ايمر خوجا بي-اي ڪهڙي ڪاليج مان پاس ڪئي؟
(ه) ايڇ ايمر خوجا کي تعليمي خدمتن جي مڃتا طور ڪهڙا تمغا مليا؟

2- هيٺين لفظن جي معنيٰ لکو ۽ جملن ۾ ڪم آڻيو:

ارپڻ - ثانوي - اڀياس - تدريس - اونو - سرانجام - تمغو

3- هيٺ ڏنل خال مناسب لفظن سان ڀريو:

- ايڇ ايمر خوجا شهر ۾ پيدا ٿيو.
(تلهار - بدين - ٽنڊو باگو)
- ايڇ ايمر خوجا حيدرآباد جي هاءِ اسڪول مان تعليم ورتي.
(گورنمينٽ - نور محمد - مسلم)
- ايڇ ايمر خوجا بي ٽي جو امتحان يونيورسٽي مان پاس ڪيو.
(ممبئي - سنڌ - پنجاب)
- ايڇ ايمر خوجا کي تعليم جي خدمت عيوض پاڪستان جي صدر پاران جو تمغو ڏنو.
(ستاره امتياز - تمغه خدمت - حسن ڪارڪردگي)


4- امر معنيٰ 'حڪم' اهڙا جملا جن مان خبر پوي ته ڪنهن به ڪم ڪرڻ

لاءِ حڪم ڪيو ويو آهي.

جيئن: ڪتاب پڙهه، قلم کڻي ڏي، چوڪر ٻاهر نه وڃ.
اوهين اهڙا ڪي به پنج امر وارا جملا ناهي ڏيکاريو.

سرگرمي:

1. اوهان پنهنجي علائقي جي ڪنهن به هڪ تعليمي شخصيت بابت مضمون لکو.
2. توهان سنڌ جي مختلف تعليمي ماهرن جي نالن جي لسٽ تيار ڪريو.
3. هيٺ ڏنل سنڌ جي تعليمدانن جون تصويرون ڏسي نالا پڙهي ٻڌايو:



محمد صديق مسافر



علامه عمر بن محمد
دائود پوتو




حسن علي آفندي



پروفيسر شمس عباسي



پروفيسر مريم نوحاڻي



ديوان ڪوڙو مل

سکيا جي حاصلات

- ماحول بابت ڄاڻ حاصل ڪرڻ.
- سبق جو خلاصو لکڻ.
- وڻ ۽ انهن جي فائدين بابت ڄاڻڻ.
- نوان لفظ سکي لغت مان معنائون ڳولڻ.
- ڪنهن عنوان تي لکڻ.
- مناسب لفظن سان خال ڀرڻ.
- صفت جي ڄاڻ حاصل ڪرڻ.

سبق سورھون

ماحول دوست، وڻ



هر جاندار کي صحتمند رهڻ لاءِ صاف ماحول جي ضرورت هوندي آهي. گذريل ڪيترن ڏهاڪن کان ماڻهو ماحول ۾ ايندڙ تبديلين جي سببن ۽ اثرن کان واقف ٿي چڪا آهن. خاص طور تي عالمي تپش (Global Warming) سان گرمي پد ۾ واڌارو اچي ويو آهي. انساني آبادي جيئن جيئن وڌي رهي آهي، تيئن تيئن گرین هائوس گئسن ۾

اضافو ٿي رهيو آهي، عام ٽرئفڪ توڙي توانائي ۽ بجليءَ تي هلندڙ گاڏيون، ڪلون ۽ مشينون زهريلي گئس خارج ڪن ٿيون، جنهن سان آڪسيجن ۾ مسلسل ڪوت اچي رهي آهي. وڻڪار ۽ ٻيلا نه هئڻ ڪري، ڪاربان ڊاءِ آڪسائيڊ وڌي رهي آهي ڇو ته، وڻ ڌرتيءَ جي گدلاڻ کي گهٽائي آڪسيجن ۽ ٿڌي هوا ۾ اضافو ڪن ٿا ۽ زهريلي گئس کي جذب ڪن ٿا.

دنيا جي بقا لاءِ ضروري آهي ته اسين ماحولياتي گدلاڻ کي روڪڻ لاءِ جوڳا ڀاءُ وٺون. عالمي تپش جي ڪري، اقوام متحده سميت سڄيءَ دنيا کي ڳڻتيءَ اچي ورايو آهي، ڇو ته گدلاڻ سبب موسمن ۾ ڦيرگهير ٿي رهي آهي، جنهن سان وري قدرتي آفتن ۾ واڌارو ٿي رهيو آهي. سردين توڙي گرمين ۾ واڌ، تيز برساتون، زلزلا، طوفان، سونامي، وڇوڙا، جنهن ڪري ٻوڏ يا خشڪ ساليءَ جي ڪري گهڻو جاني ۽ مالي نقصان ٿي رهيو آهي. ترقي يافته ملڪ جديد ٽيڪنالاجيءَ، سٺي انتظام

وسيلي گهڻي نقصان کان بچيو وڃن. توڙي جو ماحول جي بگاڙ ۾ سندن وڏو هٿ آهي پر غريب ۽ پنٿي پيل ملڪن کي پوڳڻو پوي ٿو ان ڪري گدلاڻ کي روڪڻ لاءِ وڻ ۽ ٻوٽا پوکڻ تمام ضروري آهن.

”وڻ زمين جا زيور آهن“، وڻڪار جي ڪري اسان کي صاف هوا، پاڻي ۽ صاف سترو ماحول ملي ٿو. ان کانسواءِ ٻيا به اڻيڪ فائدا ملن ٿا. اسان وڻن مان ميوو، ڪاڻ، ماکي، مال جو چارو، ڪنٺور، دوائون ۽ ٻيون روزاني واهيبي جون بيشمار نعمتون حاصل ڪري سگهون ٿا.



زرعي فصلن تي ٿيندڙ جيت مار دوائن جو اسپري ۽ ڪارخانن جي ڪيميڪل وارو پاڻي، اسان جي کاڌ خوراڪ کي گدلو ۽ زهريلو ڪري رهيو آهي، زمين بنجر تي رهي آهي ان ڪري زرعي پيداوار متاثر ٿي رهي آهي. وڻ اهڙن سڀني مرضن جو علاج آهن.

وڻڪاريءَ جا ڏهاڙا ته ملهائيا وڃن ٿا پر انهن جي پوري سارسنيال نٿي لڌي وڃي. وڻن جي چانگ، وڻن جي صحت لاءِ ضروري آهي پر وڻن جي ’واڍي‘ ڏوهه ۽ ’پوکڻ‘، ثواب آهي. سرڪار کي ڪيپي ته وڻن جي واڍي روڪڻ واري قانون کي اجا به سخت ڪري ۽ ان تي عمل ڪرايو وڃي.

وڻڪاري توڙي گلن ٻوٽن پوکڻ لاءِ ماڻهن ۾ سجاڳي آڻڻ لاءِ اهڙا پروگرام سرڪاري يا خانگي سطح تي ڪرايا وڃن جنهن تي خرچ گهٽ ٿئي ۽ فائدو گهڻو حاصل ڪري سگهجي. اسان مان هرڪو هڪ هڪ وڻ پوکي قومي فرض نڀائي ۽ دنيا کي جنت بڻائي.

وڻ سال جي هر مند توڙي هر جڳهه تي پوکي سگهجن ٿا، جيڪي تيزابيت کي ختم ڪري موسمي اثرن کي بهتر بڻائي سگهن ٿا.

مشق

1- هيٺين سوالن جا جواب ڏيو:

- (الف) وڻ پوکڻ ڇو ضروري آهن؟
(ب) گرمي پد کي ڪهڙي شيءِ وڌائي ٿي؟
(ج) ڪهڙيون شيون زهريلي گئسون خارج ڪن ٿيون؟
(د) ڪهڙين شين کي قدرتي آفتون سڏيو وڃي ٿو؟
(هه) اسان جي کاڌ خوراڪ کي ڪهڙيون شيون گڏو ڪن ٿيون؟
(و) ماحولياتي گڏاڻ کي روڪڻ لاءِ ڪهڙا اپاءُ وٺڻ گهرجن؟

2- سبق پڙهي ان جو خلاصو لکو ۽ بيان ڪريو.

3- هيٺ ڏنل لفظن جي معنيٰ لغت مان ڏسي لکو:

ماحوليات - پد - انيڪ - اضافو - سونامي - جذب

4- هيٺيان خال پريو:

- * موسمن ۾ ڦير گهير جو سبب آهي.
- * گڏاڻ کي روڪڻ لاءِ پوکڻ ضروري آهن.
- * جيت مار دوائن سبب زمين ٿئي ٿي.
- * وڻن جي صحت لاءِ ضروري آهي.

5- وڻن مان فائدا ۽ وڻن جي واڍيءَ جا نقصان پنهنجن لفظن ۾ لکي ڏيڪاريو.

6- اهڙن لفظن کي صفت چئبو آهي جيڪي اسم جو گڻ، اوگڻ، تعداد، مقدار،

قد وغيره ڏيڪارين، اوهين هيٺ ڏنل جملن مان صفتون چونڊيو.

- ♦ سکر سهڻو شهر آهي.
- ♦ معصوم شاهه جو منارو گهڻو اوچو آهي.
- ♦ سج لهڻ وقت ڏاڍي گاڙهاڻ ٿيندي آهي.

ياد رکيو: توهان مان هرڪو هڪ هڪ وڻ ضرور پوکي.

سرگرمي: اُستاد ٻارن کان ماحوليات بابت تصويرون ٺهرائي انهن جي نمائش ڪري.

سڪيا جي حاصلات

- گيت مان لطف اندوز ٿيڻ.
- گيت سُر ۽ لئه سان پڙهڻ.
- لفظن جي معنيٰ لکي جملن ۾ ڪم آڻڻ.
- هر آواز لفظ ڳولڻ

سبق سترهون

گدري قار چند

آ گدري جي قار، امان! اڄ پورو ناهي چند.
 اسان کي بڪ به ڏاڍي آ!
 ڏاڙهونءَ ڪڻ چوڌار، امان! هي تارا تارا مندُ.
 اسان کي بڪ به ڏاڍي آ!
 ڏٺُ نه ڏوڏرن ڌار، امان! تون پيهين خالي چندُ.
 اسان کي بڪ به ڏاڍي آ!
 هي چندُ امان! هي مندُ امان! پر سڀ کان گورو چندُ، امان!
 هي تنهنجو ڪورو چندُ امان!

شيخ اياز

مشق

- 1- هيٺين سوالن جا جواب ڏيو:
 (الف) ”گدري جي قار“ جهڙو چند ڪهڙي تاريخ جو ٿيندو آهي؟
 (ب) ڏاڙهون ڪڻ چوڌار جو مطلب ڇا آهي؟
 - 2- هيءُ گيت زباني ياد ڪريو ۽ ڪورس ۾ سُر سان ٻڌايو.
 - 3- هيٺين لفظن جي معنيٰ لکو ۽ جملن ۾ ڪم آڻيو:
 قار - ڪڻ - چوڌار - ڏٺُ - گورو
 - 4- گيت مان هر آواز لفظ ڳوليو: جيئن: چندُ - مندُ
- سرگرمي: اوهان کي شيخ اياز جو ٻيو شعر ياد هجي ته ٻڌايو.

استاد لاءِ هدايت: استاد ٻارن کي شيخ اياز بابت ٻڌائي.

سکيا جي حاصلات

- لوڪ ڪهاڻيءَ بابت ڄاڻڻ.
- سبق پڙهي سوالن جا جواب لکڻ.
- لفظن جي معنيٰ لکي ڄمڻ.
- استعمال ڪرڻ.
- خال ڀرڻ.
- جملا درست ڪرڻ.
- اصطلاحن جي معنيٰ ڄاڻڻ.
- صفت جي قسمن بابت ڄاڻڻ.

سبق ارڙهون

مومل راڻي جي ڪهاڻي

سنڌ جي ماڻهيلي واري ڀاڱي تي، گجر ذات جو راجا نند حڪومت ڪندو هو. کيس دولت ڪئي ڪرڻ ۽ شڪار ڪرڻ جو ڏاڍو شوق هوندو هو. هڪ ڀيري ڪنهن جانور جو شڪار ڪري، ان جو ڏند هٿ ڪيائين ۽ ان جي مدد سان پنهنجو سمورو خزانو درياءَ جي پيٽ ۾ لڪائي ڇڏيائين.

راجا نند کي نُو نياڻيون هيون. منجهائن وڏي سومل سڀني کان عقلمند هئي ۽ ننڍي مومل سڀني کان وڌيڪ سهڻي هئي. راجا به کيس ڏاڍو پائيندو هو، انڪري اهو جادوئي ڏند کيس سنڀالي رکڻ لاءِ ڏنائين، پر ڏند جي اصلي راز جو نه ٻڌايائين.

هڪڙي جادوگر کي ڪنهن طرح راجا جي لڪايل خزاني جي خبر پئجي ويئي، سو هڪ ڏينهن جڏهن راجا شڪار تي ويل هو ته هُو مومل سان ٺڳي ڪري اهو ڏند وٺي، درياءَ مان سمورو خزانو ڪڍي غائب ٿي ويو. راجا جڏهن شڪار تان موٽيو ته کيس ڏند وڃائڻ جي خبر پئي. هو مومل تي ڏاڍو ناراض ٿيو، پر سندس وڏي ڌيءَ سومل آت ڏنس ته ”ايترو خزانو آءُ اوهان کي گڏ ڪري ڏينديس.“

سومل پيءُ کان موڪل وٺي، ڪاڪ ڪنڌيءَ تي هڪڙي ماڙي اڏائي ۽ پنهنجي پيٽن ۽ نوڪرياڻين کي ساڻ وٺي اُتي رهڻ لڳي. هن پنهنجي هوشياريءَ سان ماڙيءَ جي چوڌاري جادوءَ جو باغ تيار ڪرايو ۽ ان جي وچان لنگهندڙ سوڙهي رستي تي خوفناڪ جادوئي جانور بيهاري ڇڏيا، جن جي ڊيچاريندڙ رڙين تي وڏا وڏا بهادر به ڏڪي ويندا هئا. ان کانسواءِ ڪيترائي گمراهه ڪنڌڙ ۽ مومل جادوئي ڪيل ڀٽ تيار ڪرائي رکيائين.

جڏهن ڪاڪ جي ڪناري تي اهو جادوئي محل تيار ٿي ويو ته سومل پڙهو گهمرايو ته ”جيڪو شهزادو باغ مان لنگهي، مومل وٽ سلامتيءَ سان پهچندو، اهو ساڻس شادي ڪندو. پيءُ حالت ۾ کيس پنهنجي مال ۽ سامان تان هٿ ڪڍڻو پوندو.“ مومل جي سونهن جي هاڪ ٻڌي ڪيترائي شهزادا آيا، پر پنهنجو ڏن دولت

قراڻي ويا ان وقت عمرڪوٽ جو بادشاهه همير سومرو هو. هڪڙي ڏينهن هو پنهنجن ٽن وزيرن سان گڏجي شڪار تي نڪتو. راڻو مينڌرو سوڍو انهن سڀني ۾ بهادر ۽ عقلمند هو ۽ همير سومري جو سالو به هو. رستي تي کين هڪ فقير مليو، جنهن مومل ۽ اُن جي ڪاڪ محل بابت پنهنجي روڻداد ٻڌائي. انهيءَ ڳالهه چئني يارن جي دل ۾، مومل حاصل ڪرڻ جو شوق پيدا ڪري ڇڏيو. پوءِ ته چار ئي ڄڻا پنهنجو پاڳ آزمائڻ لاءِ ڪاڪ ڏانهن روانا ٿيا، اُتي پهچي، ماڙيءَ جي ٻاهر رکيل پير تي ڏونڪو هنيائون ته سيڪاريل نوڪرياڻي ناتر ٻاهر آئي ۽ سندن اچڻ جو اطلاع وڃي اندر ڪيائين.

ٿوري دير کان پوءِ ناتر طعام کڻائي اچي سندن اڳيان رکيو. راڻي مينڌري پنهنجي تنهي ساٿين کي اهو ڪاڻڻ کان منع ڪئي ۽ اُن مان ذرو کڻي ڪٿي کي ڏٺو، جيڪو ڪاڻڻ سان مري ويو. ناتر پوءِ ٻيون به اٽڪلون ڪيون، پر سندس ڪابه اٽڪل ڪامياب نه ٿي. آخر ۾ کين چيائين ته ”مومل سان ملڻو اٿو ته مون سان هڪ هڪ ٿي هلو.“ پوءِ ته اهي هڪ هڪ ٿي ناتر سان گڏجي ويا، پر هوءَ رستي تي گوهي ڏئي نڪري ٿي ويئي. پڇاڙيءَ ۾ جڏهن راڻي مينڌري کي ساڻ ڪري، هُن رستي تان ڀڄڻ واري ڪئي ته راڻي کڻي وارن کان ورتس ۽ چڪي سڌو ڪيائينس. اڳيان هلي جڏهن هڪ تلاءُ تي پهتا ته ناتر وري به اٽڪل ڪري ڀڄي ويئي ۽ راڻو اڪيلو رهجي ويو. راڻي پاڻيءَ جي اونھائيءَ کي ڏسڻ لاءِ سوپاري ڪڍي پاڻيءَ ۾ اچلائي، پر اها آواز ڪندي پري وڃي پئي تڏهن راڻي سمجهيو ته تلاءُ رڳو ننگيءَ جو ٺهيل آهي. پوءِ ته گهوڙي کي ڊوڙائي اچي مومل جي ماڙيءَ وٽ پهتو، جتي ناتر اڳيئي بيٺي هئي. هوءَ کيس انهيءَ ڪمري ۾ وٺي آئي، جتي هڪجهڙيون ست ڪتون هڪجهڙن هنڌن سان ٻيون هيون. راڻي جڏهن ڪتن کي آزمائڻ لاءِ، پنهنجي لڪڻ سان مٿن زور ڏنو ته ڇهن ڪتن جا هنڌ هيٺ وڃي کوهن ۾ ڪريا پوءِ راڻو ستين ڪت تي ويٺو، جيڪا صحيح ۽ سلامت هئي. جڏهن اها اٽڪل به ڪامياب نه ٿي ته ناتر کيس هڪڙي ٻئي ڪمري ۾ وٺي آئي، جتي هڪجهڙين سهڻين صورتن واريون ڪيتريون ئي عورتون بيٺيون هيون. سندن هٿن ۾ گلن جا هار هئا. ناتر راڻي کي چيو ته: ”هنن عورتن ۾ مومل به بيٺل آهي، پر تون جنهن جي ٻانهن ۾ هٿ وجهيندين، اُن سان تنهنجي شادي ڪرائي ويندي.“

راڻو پهرين ته مُنجهي پيو، پر پوءِ هڪڙي عورت جو وارن جي مٿان پوڻر ڀرندي

ڏنائين. راڻو سمجھي ويو ته خوشبودار وارن واري ئي مومل ٿي سگھي ٿي. هن اڳتي وڌي وڃي کيس هٿ کان ورتو ته مومل پڻ گلن جو هار سندس ڳچيءَ ۾ وجهي ڇڏيو. پوءِ ته خوشيون ٿي ويون ۽ ٻنهي جي شادي ٿي وئي.

راڻي جا ٽيئي دوست ڪاوڙجي، پنهنجي ملڪ ڏانهن روانا ٿي ويا. ٿورن ڏينهن کان پوءِ همير سومري ڪنهن بهاني سان راڻي کي پاڻ وٽ گهرائي ورتو ته جيئن هو مومل سان ملي نه سگھي. پر راڻي کان رهيو نه ٿيو، هو روز رات جو تڪي اٿ تي چڙهي ڪاڪ هليو ويندو هو. ۽ مومل سان ملي جلد واپس ايندو هو.

هڪ ڀيري راڻي کي مومل سان ملڻ ۾ گھڻا ڏينهن ٿي ويا ته سندس جدائيءَ ۾ مومل اُداس رهڻ لڳي ۽ پنهنجي وڏي پيٽ سومل کي راڻي جو لباس پهرائي، پاڻ سان گڏ سُمهاري ڇڏيندي هئي. هڪ رات راڻو جيئن ماڙيءَ تي پهتو ته اوندهه ۾ سومل کي مرد سمجھي، ڪاوڙ ۾ پرڃي ويو ۽ پنهنجو لڪڻ نشانيءَ طور مومل جي ڀرسان رکي واپس عمرڪوٽ هليو ويو.

صبح جو جڏهن مومل نند مان اُٿي، ته سمجھي وئي ته راڻو ڪاوڙجي واپس هليو ويو آهي. پوءِ ته کيس اچڻ لاءِ ڪيترائي نياپا موڪليائين، پر هو نه آيو. مومل راڻي جي هلت مان ڏاڍي مايوس ٿي ۽ حياتيءَ کان بيزار ٿي وئي. تنهنڪري باهه جو هڪ مچ تيار ڪرائي پاڻ کڻي اُن ۾ اڇليائين. راڻي کي جڏهن اها خبر پئي ته هو به ڊوڙندو اُٿي پهتو. پر تڏهن گھڻي دير ٿي وئي هئي، انڪري پاڻ به اُن مچ ۾ ٽپي پيو ۽ مومل سان ملي مٽي ٿي ويو.

مشق

1- هيٺين سوالن جا جواب ڏيو:

- (الف) راجا نند کي ڪهڙو اولاد هو؟
- (ب) هن پنهنجو خزانو ڪٿي ۽ ڪيئن لڪايو؟
- (ج) بادشاهه مومل تي ڇو ناراض ٿيو؟
- (د) سومل ڪاڪ نديءَ تي ماڙي ڇو اڏائي؟
- (ه) راڻي، مومل کي ڪيئن سڃاتو؟
- (و) راڻو، مومل کان ڇو ڪاوڙجي ويو؟
- (ز) راڻي ۽ مومل جو موت ڪيئن ٿيو؟

2- هيٺين لفظن جي معنيٰ ڏئي پنهنجن جملن ۾ ڪم آڻيو:

آٽ - موتمار - روٽداد - گمراهه - اداس - ڪنڌي

3- هيٺيان خال پريو:

- سنڌ جي ماڻهيلي واري ڀاڱي تي، گجر ذات جو حڪومت ڪندو هو.
- راڻو مينڌرو سوڍو انهن سڀني ۾ ۽ عقلمند هو.
- ٿوري دير کان پوءِ طعام ڪٽائي اچي سندن اڳيان رکيو.
- راڻي ڀاڙيءَ جي اونھائيءَ کي ڏسڻ لاءِ ڪري ڀاڙيءَ ۾ اچائي.
- هو روز رات جو تڪي تي چڙهي ڪاڪ هليو ويندو هو.

4- جملا درست ڪريو:

- افضل اچي ٿي ۽ جملا پڙهي ٿو.
- ماني ڪاڻجي ٿو ۽ پينسل چلجي ٿو.
- چوڪرو ڊوڙي ٿي ته ڌڪو کائي ٿي.

5- هيٺ ڏنل اصطلاحن جي معنيٰ لکي جملن ۾ ڪم آڻيو:

هٿ ڪٽڻ - پڙهو گهمائڻ - پير تي ڏونڪو هڻڻ - پوٽر پوٽ

6- هڪ ٻه ٽي چار صفت آهن پر هڪڙو ٻيو، ٽيون چوٿون به صفتون آهن. صفت جا ٻه قسم آهن: هڪ ٻه ٽي صفت شماري آهي جڏهن ته هڪڙو ٻيو، ٽيون صفت قطاري آهي.

يعني صفت جا ٻه قسم: 1- صفت شماري 2- صفت قطاري.

هيٺ ڏنل جملن مان صفت شماري ۽ صفت قطاري چونڊيو.

- * اسين ڏهه چوڪرا آهيون.
- * ڏهين نمبر چوڪري کي سڏ ڪري اچو.
- * اسين ڇهين ڪلاس ۾ پڙهون ٿا.
- * پهريون نمبر چوڪرو ڪهڙو آهي؟

7- اوهان کي ٻي ڪا لوڪ ڪهاڻي ياد هجي ته لکي اچو.

- وطن جي آزاديءَ ۾ عورتن جي کردار بابت ڄاڻ حاصل ڪرڻ.
- لغت جو استعمال ڪرڻ.
- ڪنهن شخصيت بابت لکڻ.
- فعل بابت ڄاڻ حاصل ڪرڻ.

بيگم صفرا هدايت الله

تاريخ ۾ پهريون ڀيرو، پاڪستان جو جهنڊو ڪوڙڻ واريءَ جنهن خاتون جو ذڪر ڪيو وڃي ٿو، اها هئي بيگم صفرا هدايت الله، جيڪا آل انڊيا مسلم ليگ



وومين ڪاميٽيءَ جي صدر پڻ هئي. سندس جنم جو هنڌ، سنڌ جو تاريخي شهر شڪارپور آهي. تن ڏينهن جي رواج مطابق کيس گهر ۾ تعليم ڏياري وئي. بيگم صفرا جي شادي غلام حسين هدايت الله نالي هڪ نوجوان سان ٿي. جيڪو تازو ئي لنڊن مان وڪالت جي اعليٰ تعليم پوري ڪري وطن وريو هو.

ان وقت هندستان تي انگريزن جو راج هو ۽ سنڌ، ممبئي پريزيڊنسي ۾ شامل ڪئي وئي هئي، تڏهن هن نوجوان سياستدان کي، ممبئي پريزيڊنسي طرفان وزير چونڊيو ويو ۽ هن سالن تائين وزير رهيو. جڏهن مسلم ليگ، عورتن جي سب ڪاميٽيءَ جوڙي وئي ته ان جو صدر بيگم صفرا کي چونڊيو ويو.

سندس ساٿي ڪارڪنن ۾، بيگم شعبان ۽ مس ولي محمد جان جا نالا ذڪر جوڳا آهن. هن ڪاميٽيءَ جو پهريون اجلاس ڪراچي شهر جي ’گانڌي گارڊن‘ ۾ ٿيو، ان اجلاس کي بيگم هدايت الله ۽ بيگم شفيع خطاب ڪيو.

ليڊي هدايت الله، ڪانفرنس جي صدر جا ٿورا مڃيندي، تاريخ ۾ مسلم عورتن جا ڪارناما ٻڌايا. هن پنهنجي پُرجوش تقرير ۾ چيو ته: ”مسلمان عورتن کي ليگ جي جهنڊي هيٺ گڏ ٿي پنهنجي پيدائشي حق آزاد وطن جي جدوجهد ڪرڻ گهرجي.“

بيگم صفرا، سنڌ جو طوفاني دورو ڪري مسلمان عورتن کي مسلم ليگ ۾ شامل ڪرايو ۽ ڪيتريون ئي سجاڳ عورتون مسلم ليگ جون ميمبر بڻيون.

جڏهن لاهور ۾، مسلم ليگ جي عورتن جو هڪ وڏو احتجاجي جلوس، بيگم صفرا جي اڳواڻيءَ ۾ نڪتو ته ان وقت جي سرڪار ٻنهي طرفن کان پوليس جا وڏا جتا بيهاري ڇڏيا. هڪ پوليس عملدار اڳتي وڌي، بيگم صفرا جي رستا روڪ ڪندي کيس چيو ته: ”اوهان اڳتي نه ٿا وڌي سگهو.“ بيگم صفرا کيس چيو ته: ”خبردار! اسين سنڌ مان آيون آهيون ۽ اسان موٽي وڃڻ لاءِ نه، پر جهنڊو عمارت جي مٿان کوڙڻ آيون آهيون.“ پوءِ بيگم صفرا جهنڊي ۽ ساڻين سميت ٻاهر چير تي ويهي رهي. ايتري ۾ هڪ سيڪيورٽي گارڊ، بيگم صفرا کي وارنگ ڏيندي چيو ته: ”گرائونڊ خالي ڪريو! ڳوڙها گئس جا شيل ۽ هوائي فائرنگ ٿيڻ واري آهي.“ پر هن کين کٽو جواب ڏنو ته: ”اسين ايستائين نه وينديوسين جيستائين پنجاب سيڪريٽريٽ جي عمارت تي جهنڊو نه ڇاڙهيونديوسين.“

نيٺ هنن بهادر عورتن کي سوڀ نصيب ٿي ليڊي صفرا وڃي عمارت تي جهنڊو ڇاڙهيو. ٻئي ڏينهن، ليڊي هدايت الله کي ساڻي عورتن سميت گرفتار ڪيو ويو. آخرڪار تن ڏينهن کان پوءِ اهي باندي عورتون آزاد ٿيون. هن بهادر عورت پاڪستان جي آزاديءَ واريءَ تحريڪ ۾ وڏا ڪارناما سرانجام ڏنا ۽ عورتن جي سجاڳيءَ لاءِ گهڻو پاڻ پتوڙيو.

1982ع ڌاري، ڪراچيءَ ۾ ”پهرين سنڌي عورت سربراھ ڪانفرنس“ جي صدارت جو اعزاز پڻ بيگم صفرا هدايت الله کي حاصل آهي. هن بهادر عورت 1985ع ۾، ڪراچيءَ ۾ وفات ڪئي.

مشق

1- هيٺين سوالن جا جواب ڏيو:

- (الف) بيگم صفرا هدايت الله سنڌ جي ڪهڙي شهر ۾ جنم ورتو؟
- (ب) پاڪستاني جهنڊو ڦڙڪائڻ واري پهرين عورت جو نالو ڇا آهي؟
- (ج) بيگم صفرا جي شادي ڪنهن سان ٿي؟
- (د) 1982ع ۾، ”پهرين سنڌي سربراھ ڪانفرنس“ ڪٿي ٿي؟
- (ه) پهرين عورت سنڌي سربراھ ڪانفرنس جي صدارت ڪنهن ڪئي؟

2- هيٺ ڏنل لفظن جي معنيٰ لغت مان ڳولي لکو:

مستقل - سوپ - تحريڪ - احتجاج - اعزاز

3- هيٺ ڏنل جملا درست آهن ته 'ها' تي (✓) جو نشان ۽ غلط آهن ته 'نه' تي (x) جو نشان لڳايو:

- بيگم هدايت الله جي جنم جو هنڌ ممبئي آهي. (ها - نه)
- بيگم صفرا پنجاب سيڪريٽريٽ جي عمارت تي پاڪستان جو جهنڊو چاڙهيو. (ها - نه)
- ان وقت هندستان تي انگريزن جو راج هو. (ها - نه)
- جڏهن مسلم ليگ عورتن جي سبب ڪاميٽيءَ جوڙي وئي ته ان جو صدر پڻ بيگم شفيع کي چونڊيو ويو. (ها - نه)
- هن بهادر عورت 1985ع ۾ ڪراچيءَ ۾ وفات ڪئي. (ها - نه)

4- بيگم صفرا هدايت الله جي ڪارنامن بابت پنهنجن لفظن ۾ مضمون لکو.

5- اهو لفظ، جنهن مان هئڻ، ڪرڻ، سهڻ يا ڪنهن ڪم ٿيڻ جي معنيٰ نڪري ان کي فعل چئبو آهي. فعل جا ٻه قسم آهن: فعل لازمي ۽ فعل متعدي.

مثال: (1) وفاداريءَ سبب ماڻهو حيوان کي به پيار ڪندا آهن.

(2) جيڏا اُن تيڏا لوڏا.

(3) پاڻي ۽ باهه گهٽ ڪري نه ڄاڻجن.

6- هن سبق مان فعل چونڊي لکو.

سرگرمي:

(i) استاد بيگم صفرا جي زندگيءَ تي شاگردن کان ٿيلو ڪرائي.

(ii) استاد جي مدد سان هڪ ننڍو البم ٺاهيو جنهن ۾ تحريڪ پاڪستان ۾

ڪردار ادا ڪندڙ ٻين عورتن جون تصويرون نالن سميت لڳايو.

سڪيا جي حاصلات

- نظر مان لطف اندوز ٿيڻ.
- نظر سُر ۽ لٺ سان پڙهڻ.
- لفظن جون معنائون لکڻ.
- لفظن جا ضد ڳولي لکڻ.
- فعل لازمي بابت ڄاڻ حاصل ڪرڻ.

سڪر جو سير

سنڌ سڄيءَ ۾ تيون نمبر،
ڏسو هي سهڻو شهر سڪر!

’ڪرڙيءَ‘ جو ميدان هتي،
سنڌوءَ جو وڏو شان هتي،
تفريح سان گڏ ڄاڻ پريو،
آهه سڄايو هيءُ سفر،
ڏسو هي سهڻو شهر سڪر.

هتي ’معصوم شاهه‘ جو منارو،
ان تان ٿئي ٿو خوب نظارو،
ماضيءَ جو هي منظر پيارو،
پري کان ايندو آهي نظر،
ڏسو هي سهڻو شهر سڪر!

آدم شاهه جي ٽڪريءَ چڙهيو،
ساڌ پيلي پيڙيءَ تي هلبو،
پُل جي پريان هلي ڏسبو،
وچ درياھ ۾ پيٽ بڪر،
ڏسو هي سهڻو شهر سڪر.





سج لهڻ تي آهي هاڻ،
گهمڻ هلون ٿا لب مهراڻ،
بئراج کان موٽي ڏسنداسين،
وچ شهر ۾ گهنتا گهر،
ڏسو هي سُهڻو شهر سکر.

ادل سومرو

مشق

- 1- هيٺين سوالن جا جواب ڏيو:
- (الف) سنڌ ۾ ڪهڙا ڪهڙا وڏا شهر آهن؟
- (ب) سکر شهر ۾ ڪهڙيون ڪهڙيون جڳهيون ڏسڻ وٿان آهن؟
- (ج) سنڌ ۾ سکر شهر جو نمبر ڪهڙو آهي؟
- (د) توهان جي شهر ۾ ڪهڙيون ڪهڙيون مشهور جايون آهن؟

- 2- هيٺين لفظن جي معنيٰ ڏئي پنهنجن جملن ۾ ڪم آڻيو:
- شان - بئراج - مهراڻ - ماضي - منظر

- 3- هيٺين لفظن جا ضد لکو:

لفظ	سڄي	شهر	ماضي	پريان	سجايو
ضد					

- 4- اهڙو فعل جيڪو صرف فاعل سان لاڳاپو ڏيکاري ۽ اُن جملي مان پورو مطلب ظاهر ٿئي تنهن کي 'فعل لازمي' چئبو آهي.

مثال: * چوڪرو پڙهي ٿو. * پڪي اُڏامن ٿا.

ڏنل جملن ۾ چوڪرو ۽ پڪي فاعل آهن ۽ پڙهي ٿو ۽ اُڏامن ٿا فعل آهن. هتي فاعل پٺيان فعل ملائڻ سان جملي جو پورو مطلب نڪري ٿو، اهڙا فعل لازمي آهن.


سرگرمي: توهان کي به اهڙا پنج جملا لکو جن ۾ فعل لازمي کي هيٺان ليک ڏئي واضح ڪريو.

سڪيا جي حاصلات

- رياضيءَ جي علم بابت ڄاڻ حاصل ڪرڻ.
- روزاني زندگيءَ ۾ رياضيءَ کي استعمال ڪرڻ.
- رياضيءَ ۽ زبان جي تعلق جي ڄاڻ حاصل ڪرڻ.
- مناسب لفظن جو استعمال ڪرڻ.
- لغت جو استعمال ڪرڻ.
- جملن مان فعل متعدي ۽ فعل لازمي ڳولڻ جي ڄاڻ حاصل ڪرڻ.

سبق ايڪيهون

رياضيءَ جي اهميت



رياضي، انگن يا حسابن جي علم کي چئبو آهي. علم رياضيءَ کي انگريزي ۾ مئٿميٽڪس (Mathematics) چئبو آهي. رياضي ڏاهپ جي علمن جو هڪ مجموعو آهي. ان ۾ حساب، الجبرا، جاميٽري ۽ ٽرگناميٽري جهڙن مضمونن کان سواءِ ٻيا علم به اچي وڃن ٿا. ڪن عالمن رياضيءَ کي مقدار، فاصلي ۽ وقت جو حساب به سڏيو آهي. ٻين علمن وانگر وقت گذرڻ سان گڏ رياضيءَ جي علم ۾ ترقي ٿي آهي.

رياضي اصل ۾ ڳاڻيٽي ۽ حساب جو علم آهي جنهن جو انسان سان نهايت آڳاٽو واسطو آهي. جيئن اڪيلي انسان مان جوڙو ۽ پوءِ تعداد ۾ واڌارو ايندو ويو يا جڏهن شروعاتي انسان کي ڪا گهرج پيش آئي ته ان جي پوري ڪرڻ لاءِ انگن سندس مدد ڪئي، هن ڳڻپ شروع ڪئي ۽ گهرجن جي پورائيءَ لاءِ عددن جو استعمال ڪيو. ان لاءِ هن ليڪا، پٿريون، تيليون يا ڳنڍيون ڪم آنديون.

اهڙي نموني انساني زندگيءَ سان گڏ، رياضيءَ جي ميدان ۾ به واڌارو ايندو ويو. قومن جي تاريخ تي نظر وجهڻ سان معلوم ٿئي ٿو ته، رياضيءَ جو علم مسلمانن جي ڪوشش سان وڌيو ۽ ويجهيو. الجبرا جي علم کي، يونان ۽ ننڍي کنڊ مان ميٿي چونڊي عروج تي رسايو ويو. رياضيءَ جو پهريون ڪتاب، جيڪو عربن وٽ هندستان مان پهتو، ان جو نالو 'سڌانتا' آهي. ان کي بنياد بنائي هن علم ۾ واڌارو آندو ويو. باقي 'پڙي' يا 'زيرو' رياضي جي ميدان ۾ آڻڻ وارو انقلابي قدم



عربن جو ئي ڪارنامو آهي. اهڙو عظيم ڪارنامو مسلمان رياضيدان ابو موسيٰ خوارزمي جو آهي.

رياضي، هڪ اهڙو مضمون آهي جنهن جي ضرورت انساني زندگيءَ ۾ هر قدم تي پوي ٿي. ڏيتي ليتي هجي، توڙي تور ماپ هجي يا ڪا رٿا، جنهن جو تخمينو لڳائڻو هجي، نقشو ٺاهڻو هجي، ڊيگهه، ويڪر يا اوچائي ڏسڻي هجي، سڌائي، ڏنگائي ٺاهڻي يا ماپڻي هجي، پڪيڙ لهڻي هجي يا ڪي انگ نشان ٺاهڻا هجن ته رياضيءَ جو سهارو وٺڻو پوندو. ايتري قدر جو جسم ڍڪڻ لاءِ ڪپڙو، رهائش لاءِ گهر، کاڌي پيئي جي شين لاءِ رقم جي ڏي وٺ، سڀ انگن يا حساب جا محتاج آهن.

حساب ۽ ان جا سمورا ڀاڱا يعني الجبرا، جاميٽري ۽ ٽرگنامينٽري وغيره سمورن انساني معاملن ۾ نه فقط سات ڏين ٿا پر ڪيترن مسئلن کي سلجھائين به ٿا. مطلب ته زنده توڙي مرده انسان لاءِ انگن ۽ ماپن جي هر قدم تي ضرورت پوي ٿي. انساني زندگيءَ جو هر مرحلو ڄمڻ کان حياتيءَ جي آخري گهڙين تائين رياضيءَ سان واڳيل آهي. رياضي انسان لاءِ ڇا پر هر جاندار لاءِ سڌيءَ يا اڻ سڌيءَ طرح ايترو ئي اهم آهي جيترو جسم لاءِ ساهه. اهو هڪ نه ٿيڻ وارو رشتو آهي. رياضي فقط ڪارائتي نه آهي پر دلچسپ پڻ آهي. رياضي انساني زندگيءَ لاءِ هر قسم جو آرام ۽ آسائش پيدا ڪري ٿي.

مشق

1- هيٺين سوالن جا جواب ڏيو:

- (الف) رياضيءَ کي انگريزي ۾ ڇا چئبو آهي؟
- (ب) رياضيءَ جو روزاني زندگيءَ جي ڪاروهنوار سان ڪهڙو تعلق آهي؟
- (ج) رياضيءَ جي علم ۾ ڪهڙا ڪهڙا مضمون اچي وڃن ٿا؟
- (د) رياضيءَ جو بنياد ڪڏهن ۽ ڪيئن پيو؟
- (ه) ’سڌائتا‘ ڪنهن جو نالو آهي؟
- (و) بڙي يا زيرو ڪنهن ايجاد ڪيو؟

2- هيٺين لفظن جون معنائون لغت مان ڳولي لکو:

مقدار - تخمينو - ڪارائتو - ڏاهپ - آسائش

3- هيٺ ڏنل مناسب لفظن سان خال ڀريو:

• رياضيءَ کي انگريزي ۾ چئبو آهي.

(ڳڻت وديا - حساب - مئٿميٽڪس)

• هندستان کان عربن وٽ رياضيءَ جو آيل پهريون ڪتاب هو.

(ساهت وديا - سڌانتا - چند وديا)

• ٻڙي يا زيرو کي رياضيءَ جي ميدان ۾ آڻڻ وارو انقلابي قدم مسلمان رياضيدان جو آهي.

(ابو موسيٰ خوارزمي - ابن خلدون - ابو ريحان)

• رياضي اصل ۾، ڳاڻيٽي جو علم آهي جنهن جو انسان سان نهايت

واسطو آهي. (آڳاٽو - هاڻوڪو - ويجھو)

4- هيٺيان جملا پڙهو:

* کٽي چادر ڏوئي ٿو. * الياس لڏون کاڌو.

پهرئين جملي ۾ ”ڏوئڻ“ جي ڪم جو اثر ”چادر“ تي ٿيو. ٻئي جملي ۾ ”کائڻ“ جي ڪم جو اثر ”لڏون“ تي اچي پيو، تنهنڪري اهي فعل متعدي آهن.

5- هيٺين جملن مان فعل لازمي ۽ متعدي ڳوليو:

* هاري بچ چئي پيو. * بس اچي پئي. * عرفان بسڪوٽ کاڌا.

* ٻار روئي ٿو. * شمشاد شربت پيتو.

6- رياضيءَ جو ٻوليءَ سان لاڳاپو بيان ڪريو.

- شيخ سعدي جي اخلاقي نُڪتن جي جاڻ حاصل ڪرڻ.
- اخلاقي موضوعن تي تقرير ڪرڻ.
- لفظن جون معنائون لغت مان ڳولي لکڻ.
- خال پرڻ.
- سادن جملن مان مرڪب جملا ٺاهڻ.

شيخ سعدي رحمة الله عليه جا قول



شيخ سعديءَ جا وڏا شيراز جا رهاڪو هئا. ان ڪري هُو سعدي شيرازيءَ جي نالي سان مشهور ٿيو. سندس ولادت 589ھ مطابق 1333ع ۾ ٿي. هن جو نالو شرف الدين ۽ سندس پيءُ جو نالو عبدالله هو. شيخ سعدي ابتدائي تعليم شيراز ۾ حاصل ڪئي. وڌيڪ علم حاصل ڪرڻ لاءِ بغداد ڏانهن رخ رکيائين، جتي ان وقت جا وڏا عالم ۽ درويش بهران آيل شاگردن کي تعليم ڏيندا هئا. اهڙن نامورن استادن ۾ امام غزاليءَ

شيخ عبدالقادر سهرورديءَ ۽ ابو عمادالدين موصليءَ جا نالا اچي وڃن ٿا. هن حديث ۽ تفسير جو علم، ناليواري استاد عبدالرحمان ابن جوزيءَ کان حاصل ڪيو. علم حاصل ڪرڻ کان پوءِ، شيخ سعدي سيد عبدالقادر جيلانيءَ جي بيعت ڪري ان کي پنهنجو روحاني رهبر ڪري ورتو. ۽ اتان ئي تصوف جو علم، معرفت جو طريقو ۽ سلوڪ حاصل ڪيائين.

شيخ سعدي، محنتي ۽ جفا ڪش انسان هو. کيس سير ۽ سياحت جو گهڻو شوق هو. هن ڪيترائي حج پيرين پنڌ ڪيا. هو نهايت ئي سادو، ملٽو جلٽو ۽ منصف مزاج انسان هو. شيخ سعدي فارسي زبان جو وڏو شاعر ۽ نثر نويس هو. گلستان ۽ بوستان، ڪريما، غزلن جو ديوان (تي جلد) سندس مشهور ڪتاب آهن ۽ ٻيا پڻ ڪيترا مجموعا آهن. تاريخ عباسيه، تاريخ بغداد، آفريڪا جا جزيرا، تصوف جا مسئلا ۽ حڪايتون سندس نثر جا شاهڪار ڪتاب آهن.

شيخ سعديءَ، سن 691ھ مطابق 1435ع ۾، 102 سالن جي ڄمار ۾ وفات ڪئي. سندس آخري آرامگاهه، 'سعديه' نالي مقام، ايران جي شهر شيراز ۾ آهي.

- * جنهن عمارت جو بنياد ڪمزور هوندو، اها ڪڏهن به مضبوط نٿي ٿي سگهي.
- * الله تعاليٰ ان شخص کي انصاف ڏئي ٿو، جنهن کي ڪنهن ٻئي کان انصاف جي طلب نه آهي.
- * ڪنڊا پوکي گلن جي تمنا نه ڪر.
- * جيڪڏهن چاهين ته مرڻ کان پوءِ توکي ڪو برو نه چوي ته: ’نيڪ ٿي‘.
- * الله تعاليٰ ڏاڍو رحيم ۽ ڪريم آهي. اهو گناهگارن کي توبه ڪرڻ جي مهلت ڏئي ٿو ۽ کيس پنهنجي رحمت جي پاڇي ۾ جاءِ ڏئي ٿو.
- * جڏهن تون خدا کان رحمت ۽ بخشش جي آس رکين ٿو ته پوءِ انهن کي به مايوس نه ڪر جيڪي تو ۾ اُميد رکن ٿا.
- * حقيقي طور تي اهو ماڻهو وڏو آهي، جيڪو پاڻ کان ننڍن جي ضرورتن جو خيال رکي ٿو.
- * وڌ ۾ وڌ نيڪيون ڪريو، ڇو ته آخرت ۾ نيڪين جي آڌار مرتبو ملندو.
- * مشڪل ۾ همت نه هاريو، همت طاقت کان وڌيڪ ڪم ڏيندي آهي.
- * ٻين جي ڏڪن کي ڏک سمجهڻ کي ئي احساس چئبو آهي.
- * انسان اهو آهي، جنهن جي ذات مان ٻين کي فائدو حاصل ٿئي.
- * نيڪي ڪرڻ واري کي، نيڪيءَ جو صلو ضرور ملندو آهي.
- * بي رحم انسان، ماڻهو نه پر جانور آهي.
- * مظلوم جي تڪليف ته ڪجهه پل هوندي آهي، پر ظالم سدائين مصيبت ۾ هوندو آهي.

مشق

1- هيٺين سوالن جا جواب ڏيو:

- (الف) شيخ سعدي جو اصل نالو ڇا هو؟
- (ب) شيخ سعدي کي شيرازي ڇو سڏين ٿا؟
- (ج) شيخ سعدي وڌيڪ علم کٿان حاصل ڪيو؟
- (د) شيخ سعدي جي نامور استادن جا نالا ٻڌايو؟
- (هه) شيخ سعدي ڪهڙي بزرگ جي بيعت ڪئي؟
- (و) شيخ سعدي جي مشهور ڪتابن جا نالا ٻڌايو؟

2- توهان مان هر هڪ شيخ سعديءَ جي ڏنل اخلاقي نُڪتن مان ڪو هڪ موضوع کڻي اُن تي تقرير ڪري، سمجهاڻي ڏئي.

3- هيٺين لفظن جون معنائون لغت مان ڳولي لکو:

نامور - تصوف - انصاف - بيعت - معرفت - شاهڪار - منصف

4- هيٺيان خال ڀريو:

- * جنهن عمارت جو بنياد ڪمزور هوندو، اها ڪڏهن به نٿي ٿي سگهي.
- * ڪنڊا پوکي جي تمنا نه ڪر.
- * بي رحم انسان، ماڻهو نه پر آهي.
- * نيڪي ڪرڻ واري کي نيڪيءَ جو ضرور ملندو آهي.

5- هيٺ ڏنل سادن جملن مان مرڪب جملو ٺاهيو، جيئن:

1- آءُ اسڪول وڃان ٿو.

2- هو به اسڪول ايندو.

مرڪب جملو: آءُ اسڪول وڃان ٿو ۽ هو به اسڪول ايندو.

مٿي ڏنل ٻئي جملا سادا آهن، انهن کي گڏي هڪڙو جملو بنائبو. اهڙا جملا جن ۾ هڪ فاعل، هڪ فعل ۽ هڪ مفعول هجي يا فقط فاعل ۽ فعل هجن ته اهڙا جملا 'سادا جملا' آهن. پر اهڙا جملا جن ۾ هڪ کان وڌيڪ فاعل، فعل يا مفعول هجن ته اهڙا جملا 'مرڪب جملا' سڏبا آهن.

اوهان هيٺ ڏنل سادن جملن مان مرڪب جملو ٺاهي لکو:

* آءُ وڃان ٿو.

* تون ماني کائي موٽي اچ.

سرگرمي: سبق ۾ آيل سخنن جيان، اوهان اهڙا ٻيا مختلف سهڻا سخن گڏ ڪري، چارٽ ٺاهيو ۽ ڪلاس ۾ لڳائي ٻڌايو.

اُستاد لاءِ هدايت: ٻارن کي سادن جملن مان مرڪب جملا ٺهرائڻ جي اهڙي وڌيڪ مشق ڪرائي وڃي.

سڪيا جي حاصلات

- ٻڌيءَ جو جذبو پيدا ڪرڻ.
- نظر جو مرڪزي خيال بيان ڪرڻ.
- نظر مان لطف اندوز ٿيڻ.
- نظر سُر ۽ لءُ سان پڙهڻ.
- لفظن جون معنائون لکڻ.
- جملا تير سان ملائڻ.
- هر آواز لفظ ڳولڻ.
- لغت جو استعمال ڪرڻ.

سبق ٽيوپھون

صبح نه آهي دُور ساڻي



صبح نه آهي دور ساڻي،
صبح نه آهي دور!

لمبي رات وهامي ويندي،
آس نه لاتي جي تو ساڻي،
ڪاريون راتيون نيٺ ته ڪٽنديون،
دُڪ جي آڳ اُجهامي ويندي،
اوندھ مان ئي باڪون ڪٽنديون،
چو ٿو وڃين وهلور ساڻي!

صبح نه آهي دور!

ڪارن پردن مان پرياتيون،
صبح ٿئي ٿو نور وسي ٿو،
اونداهين جو هانءُ ٿو ڦاٽي،
اوپر کان ٿيون پائن جهاتيون،
رات ٿي پنهنجو دم ٻوساڻي،
جاڻ ٿا هي سور ساڻي!

صبح نه آهي دور!

ڏس ته شفق مان صبح سڀاڳو،
نور جو پهريون پهريون ڪرڻو،
وڌندو اچي ٿو ڏيري ڏيري،
ڪر موڙي ننڊ مان جاڳو،
اونداهين جو سينو چيري،
جاڻ وسي ٿو نور ساڻي!

صبح نه آهي دور!

هل ته رفيقن کي جاڳايون، صبح سان گڏجي جوت جلايون،
 منهنجا ساٿي منهنجا سنگتي، آءُ ته ڳايون گيت سحر جا،
 اڄ ته ڪريون دنيا ۾ اُجالا، ڇو ٿو پڇائين پور ساٿي!
 صبح نه آهي دور!
 تنوير عباسي

مشق

- 1- هيٺين سوالن جا جواب ڏيو:
 (الف) هن گيت ۾ اوهان کي ڪهڙي ڳالهه پسند آهي؟
 (ب) 'صبح ناهي دور' مان شاعر جي ڇا مراد آهي؟
 (ج) 'ڪاريون راتيون' مان شاعر جي ڇا مراد آهي؟
 (هه) هن گيت ۾ شاعر رفيقن کي ڇا لاءِ جاڳائڻ ٿو گهري؟
- 2- هيٺين لفظن جون معنائون لغت مان ڳولي لکو:
 وهامي - باک - وهلور - اجهامي - شفق - آس - سحر - اُجالا
- 3- هيءُ گيت زباني ياد ڪريو ۽ ڪورس ۾ سُر سان ٻڌايو.
- 4- هن گيت مان هر آواز لفظ ڳوليو، جيئن: وهامي - اجهامي
- 5- لفظن سان ٺهڪندڙ جملو تير وسيلي ملايو:

پورهئي کان	محبت ۽ پيار ڪرڻ گهرجي.
امڙ جو	شفقت ۽ مهرباني ڪجي.
يتيم کي	ادب ۽ احترام ڪجي ۽ چيو مڃجي.
ننڍڙن سان	پائڻ گهرجي.
هڪجيڏن سان	عار نه ڪرڻ گهرجي.

سرگرمي: نظم پڙهي ان جو مرڪزي خيال بيان ڪريو.

- سائنسي ايجاد بابت ڄاڻ حاصل ڪرڻ.
- جديد سائنسي شيون استعمال ڪرڻ.
- نون سائنسي اصطلاحن جي ڄاڻ حاصل ڪرڻ.
- پٽالفظ سکي درست استعمال ڪرڻ.
- زمان ماضيءَ بابت ڄاڻ حاصل ڪرڻ.

منهنجو نالو گوگل آهي



اڪثر ماڻهو پاڻ کي ٻئي کان لڪائڻ لاءِ مختلف گجها طريقا ڪم آڻيندا آهن. پر متان سمجهو ته اوهين مون کان به لڪي ويندا. گهٻرايو نه، ڇو ته آءُ اوهان جو بهترين رازدان آهيان ۽ اوهان جي رازن جي صرف مون کي ئي خبر آهي. ڏسو اوهين پريشان نه ٿيو، آءُ اوهان جي ذاتي زندگيءَ ۾ دخل ڏيڻ کان سواءِ ڳولا (Search) وارن نتيجن کي بهتر ڪري سگهان ٿو. منهنجو نالو آهي ”گوگل“ (Google)، آءُ هر شيءِ تي نظر رکان ٿو.

منهنجي لاءِ اهو سمجهيو ويندو آهي ته، آءُ ڪمپيوٽر استعمال ڪندڙن جي جاسوسي ڪريان ٿو. پر خير ائين نه آهي، جهڙي ريت اوهان ڏهاڙي ڪم ايندڙ ڪابه شيءِ خريد ڪندا آهيو، جيستائين ان جي فائدي، نقصان، جنس، قيمت ۽ معيار کان واقف نه ٿيندا آهيو ته بهتر شيءِ خريد ڪرڻ جي چونڊ به نه ڪري سگهندا آهيو يا پنهنجي

ڪنهن دوست کي سوکڙيءَ طور ڪا شيءِ ڏيڻ چاهيو ٿا ته جيستائين ان جي مزاج، مشغولين، پسند، ناپسند جي ڄاڻ نه رکندؤ ته بهتر تحفو ڪيئن ڏئي سگهندؤ. هاڻي اچو ته اوهان کي ٻڌايان ته، آءُ اوهان جي باري ۾ ڇا ڇا ڄاڻان ٿو. ۽ اوهان جي ذاتي معلومات ڪيئن ٿو گڏ ڪريان. جيڪڏهن دنيا جي ڪنهن به ڪنڊ ۾ ڪمپيوٽر اڳيان ويهي گوگل (Google) جي ڪابه سهولت استعمال ڪريو ٿا ته مون کي خبر هوندي آهي ته اوهين ڪٿي وينل آهيو ۽ ڪنهن سان رابطي ۾ آهيو. پر خبردار! نه صرف ايترو، آءُ اوهان جي عمر، سماجي لاڙن، صحبت، شخصيت، ذهني لاڙن، جي به خبر رکي سگهان ٿو. اوهين حيران ٿيندا ته اهو ڪيئن ٿو ٿي سگهي! ان سوال جو سڌو جواب آهي آءُ. ٻي انڊريس، انٽرنيٽ سان واسطو رکندڙ برقي اوزار، جهڙوڪ: مشينون، ڪمپيوٽر، ليپ ٽاپ، موبائيل فون وغيره ۽ جڏهن اوهين برائوزر (Browser) تي ڪنهن شيءِ جي تلاش ۾ مصروف هوندا آهيو، تڏهن گوگل خاموشيءَ سان اوهان متعلق معلومات گڏ ڪندو آهي. هاڻي آءُ يعني گوگل (Google) توهان کي پنهنجي ٻين خدمتن کان آگاهه ڪريان ٿو.

گوگل ڪروم: گوگل سرچ انجڻ وانگر هيءَ منهنجي مشهور سروس آهي. هن سهولت ۾ وڃڻ کانپوءِ اوهان کي گوگل سرچ ۾ وڃڻ جي ضرورت نه پوندي. هن سروس تي اوهين جيڪي تائپ ڪندا، گوگل سرچ انجڻ وانگي نتيجا اوهان جي سامهون ايندا.

جي ميل گوگل: جي ميل گوگل به مشهور سروس آهي، جيڪا اي ميل لاءِ ياهو (Yahoo) ۽ هات ميل (Hotmail) کانپوءِ آئي. هن ۾ اوهان پنهنجو ذاتي اڪائونٽ کولي سگهو ٿا، جنهن ۾ ذاتي ۽ دفتری اي ميل (Email) جمع ٿين ٿيون. هن کاتي جي حفاظت لاءِ ڇاپي (Password) به گوگل وٽ محفوظ آهي.

اينڊروائيد: (Android) هي استعمال ڪرڻ جو آپريٽنگ سسٽم اينڊروائيد فون ذريعي گوگل اوهان جي هجڻ واري هنڌ ۽ آس پاس جي چرپر تي نظر رکي ٿو.

گوگل ڊاڪ: هن سروس تي اوهان پنهنجا دستاويز (Documents) رکي ۽ ٻين جا ڏسي سگهو ٿا. گوگل به ڊاڪيومينٽيشن جي نه صرف ڇنڊ ڇاڻ ڪري ٿو، پر نظر به رکي ٿو.

گوگل مئپس: گوگل مئپس کان ته اوهان واقف هوندا، مان اوهان جي رهنمائي ڪندس، جيڪڏهن اوهان ڪنهن نئين شهر ۾ اچو ٿا ته پريشان نه ٿيو گوگل مئپ دوست

اوهان جي مدد لاءِ حاضر آهي! توهان کي ڪنهن نئين جاءِ تي وڃڻو آهي، يا وري
ٽرئفڪ جام ۾ ڦاٿل آهيو ته مٺپ آهي نه! متبادل رستو ٻڌائڻ ۾ اوهان جي مدد
ڪندو. اچو ته آءُ اوهان کي پنهنجي خدمت کان آگاهه ڪريان.

مثال طور، جيڪڏهن اوهان چاندي چوڪ يا ريشم بازار ۾ بيٺا آهيو ۽ سنڌ
ميويزيم وڃڻ گهرو ٿا جيڪڏهن رستي کان غير واقف آهيو ته گوگل مپ جي ”سرج
باڪس“ کوليو، حيدرآباد لڪي ڇڏيو هاڻي شهر جو پورو نقشو اوهان جي سامهون
آهي. لوگو جي هيٺان ”Get Direction“ جي بٽڻ تي ڪلڪ ڪيو جنهن جي هيٺان ٻه
انڊريس خانا هوندا. مٿئين خاني ۾ ان هنڌ جو نالو لکو جتي اوهين بيٺا آهيو يعني
”چاندي چوڪ“ ٻئي خاني ۾ سنڌ ميويزيم لکو جتي اوهان کي وڃڻو آهي. انٽر ڪيو
ٿوري دير کان پوءِ مٺپ وسيلي گهربل مقام جو مختصر ترين رستو نظر ايندو
جيڪڏهن اوهان کي شڪ آهي ته رستو ڏکيو آهي ته گوگل مپ ۾ نيري ليڪ
وسيلي ظاهر ٿيندڙ رستي کي پوائنٽر ذريعي حرڪت ڏيندڙ ته مٺپ متبادل رستن
جي به نشاندهي ڪندو تنهن کان پوءِ جيڪو بهتر سمجهو اوڏانهن سفر ڪيو.
جيڪڏهن توهان ڪمپيوٽر، موبائيل فون، ٽيبلٽ استعمال ڪيو ٿا ته مٺپ اوهان
کي دنيا جا سير ڪرائيندو ۽ مشهور مقامن جي تصويري معلومات به فراهم ڪندو.
يوٽيوب: يوٽيوب (U-Tube) کي وڊيو ڏسڻ لاءِ استعمال ڪيو وڃي ٿو. هونئن ته
انٽرنيٽ تي ٻيون به ويب سائيتون (Web Sites) آهن، پر هن جي مقبوليت کي ڪوبه
چئلينج نه ٿو ڪري سگهي.

فيس بوڪ: جيتوڻيڪ فيس بُڪ (Face book) گوگل سروس نه آهي، تنهن هوندي به
اوهين منهنجي اک ۾ آهيو. ان کي ’سوشل ميڊيا‘ چئجي ٿو. جڏهن فيس بُڪ تي
اوهين لاڳان (داخل) ٿيو ٿا ان وقت به آءُ اوهان جي نگراني ڪريان ٿو، جڏهن اوهين
'ياهو'، 'هات ميل' يا 'اسڪائپ' تي هوندا آهيو، ته پاڻ کي لڪائي نه ٿا سگهو. ڪو
ئي ڏسي نه ڏسي ليڪن گوگل سڀ ڪجهه ڏسي ٿو.

چڱو دوستو! موڪلائي ڪونهي، هن خوشخبريءَ سان اجازت وٺندس ته، آءُ
هاڻي اوهان جي پنهنجي پياري ٻوليءَ ۾ به خدمت مهيا ڪري سگهان ٿو ۽ اوهين
سنڌيءَ ۾ پڻ ڳولا (Search) ڪري سگهو ٿا.

مشق

- 1- هيٺين سوالن جا جواب ڏيو:
- (الف) 'گوگل' جو ڪم ڪهڙو آهي؟
- (ب) 'گوگل' ڪنهن جي باري ۾ معلومات گڏ ڪندو آهي؟
- (ج) انٽرنيٽ سان واسطيدار شين جا نالا لکو؟
- (د) 'جي ميل' گوگل ڪهڙي سروس آهي؟
- (هه) اينڊروائڊ جو ڪم ڪهڙو آهي؟
- (و) 'گوگل' مئپ جو ڪم ڪهڙو آهي؟
- 2- هيٺ ڏنل لفظن جي معنيٰ لکو:
- رازدان - معيار - مزاج - مصروف - چنڊچاڻ - سرچ
اي ميل - ڊاڪيومينٽيشن - سوشل ميڊيا - پاس ورڊ
- 3- رازدان ٻٽو لفظ آهي. 'راز' لفظ سان 'دان' ڳنڍي 'رازدان' ٺاهيو ويو آهي، اوهان اهڙا پنج لفظ 'دان' ملائي ٺاهي لکو.
- 4- جملا درست ترتيب سان لکو:
- (الف) متان لڪي ويندا اوهان مون کان.
- (ب) رکان نظر هر شيءِ تي ٿو آءُ.
- (ج) اچو اوهان ته باري ۾ آءُ ڄاڻان ڇا ڇا ٿو ٻڌايان ڪي.
- 5- گوگل جي باري ۾ حاصل ڪيل معلومات بيان ڪريو.
- 6- "زمان ماضي" اهو زمان آهي، جنهن مان گذريل وقت جي معنيٰ نڪري. جيئن: مون خط لکيو.
- توهان اهڙا ٽي جملا ٺاهيو جنهن مان زمان ماضي ظاهر ٿئي.
- سرگرمي: (1) شاگردن کان شاديءَ جي ڪارڊ جو نمونو گوگل تان ڳولرايو.
- (2) تصوير ڏسو ۽ نالو پڙهي ٻڌايو.



سنڌي ڪمپيوٽنگ جو باني
ماجد پرڳڙي

سکيا جي حاصلات

- سنڌ جي ماڳن بابت ڄاڻ حاصل ڪرڻ.
- لفظن جي معنيٰ لکي ڄمڻن ۾ ڪم آڻڻ.
- ڪنهن ڏنل ماڳ بابت پنهنجي لفظن ۾ لکڻ.
- زمان حال بابت ڄاڻ حاصل ڪرڻ.
- پڙهڻ ۽ لکڻ.

سبق پنجويهون

ڪارونجهر جا ڪرشنا



ٿرپارڪر واري ڀاڱي ۾ ننگر پارڪر شهر ڏانهن ويندي، هڪ خوبصورت جبل 'ڪارونجهر' سڏبو آهي. اٽڪل 26 ڪلوميٽرن ۾ پکڙيل دنيا جو هي خوبصورت جبل سنڌ جو شان لڳندو آهي.

ڪارونجهر جبل جي اُتانهين چوٽي 1500 فوٽ مٿي چٽي وڃي ٿي، جنهن کي 'صاحب چڱو' چوندا آهن. هن چوٽيءَ تي شروع ۾ سيمينٽ جو ٺهيل هڪ ٿلهو هوندو هو، جيڪو انگريزن جي دور ۾ 'ڪرنل تروت' ٺهرايو هو. هاڻي اهو ٿلهو ڊهي ويو آهي. سير ۽ سياحت جا شوقين انهيءَ ٿلهي تي ضرور چڙهندا آهن، جتان چوگرد قدرت جا عجيب نظارا ڏسڻ ۾ ايندا آهن، 'ويرا واه'، جيڪو اُتان اٽڪل

26 ڪلوميٽرن جي پنڌ تي آهي، سو ايئن پيو ڏسبو آهي، جڻ ٻن ٽن ڪلوميٽرن جي پنڌ تي آهي. ننگرپارڪر جو شهر گهائڻ، چانودار وٽن جي وچ ۾ ايئن پيو نظر ايندو آهي، جڻ ڪنهن هوشيار مصور جي ڪا رنگارنگ تصوير آهي. ڏکڻ طرف نظر ڦيرائي ته ڪڇ جو سڄو رڻ اجهاڳ سمنڊ وانگر ڏسڻ ۾ پيو ايندو. ’صاحب چڱي‘ تي چڙهڻ ۾ ڪلاڪ سوا لڳندو آهي، ته لهڻ ۾ ڏيڍ ٻن ڪلاڪن کان به وڌيڪ وقت لڳيو وڃي. مٿي چڙهڻ لاءِ ورن وڪڙن واري وات آهي، جنهنڪري سڌو چڙهڻ ناممڪن آهي. جبل تي چڙهڻ وقت بهتر آهي ته رٻڙ جي تري وارو ڪو جوگر جوتو پائجي، ٻيءَ صورت ۾ جيڪڏهن کڙين يا ڪوڪن وارو بوت پائبو يا ڪا ٻي جُتي پيل هوندي ته به پير ترڪڻ جو انديشو آهي. پارڪر جا ڪولهي ته ڏينهن رات جبل ۾ پيرن اگهاڙا آرام سان هلندا وٽندا آهن.

ڪارونجهر جبل جو پٿر ست رنگو سنگمرمر يا گرٺائيت سڏبو آهي. اهو پٿر عام طور تي ڪاري رنگ جو آهي، اُن جو چمڪو اهڙو آهي، جڻ واريءَ ۾ شيشي جا سنهڙا ذرڙا شامل هجن. ڪارونجهر ۾ موجود گرٺائيت جا رنگ ڳاڙهسرا، ڪارسرا، سُرمائي، اڇڙا، پورڙا، نيرڙا، سائيرڙا ۽ گلابي آهن. سنگمرمر جو هي قسم نهايت اٽلپ ۽ قيمتي آهي ۽ مارڪيٽ ۾ تمام وڏي اگهه تي وڪامي ٿو.

ڪارونجهر جي هنج ۾ گُل اُن حَسِين مائٽريون آهن. ڪارونجهر جي ڀرپاسي ۾ ڀوڏيسر، ڪاسپو، آڏيگام، گهرتياڙي، موندرو، ڪارڙيو ۽ مٿو جي نالن سان ڳوٺ موجود آهن. ڪارونجهر جبل مان ڪل پنج نئيون، يعني برساتي پاڻيءَ جون نديون نڪرن ٿيون. جيڪي سڌو ڪڇ جي رڻ ۾ پون ٿيون. انهن ندين جا نالا گوڙڌرو، پتياڻي، گهرتياڙي، موندرو ۽ سابوسڻ آهن. مينهن جي موسم ۾ انهن ندين جو پاڻي ڏاڍو تڪو وهندو آهي. انهن مان ڪن ندين تي برسات جو پاڻي روڪي، پيئڻ ۽ زمين جي آباديءَ لائق بناڻ لاءِ ڪارونجهر جبل جي هنج ۾ بند ٺهرايا ويا هئا، جيڪي پاڻيءَ جي وهڪري ۾ لڙهي ويا ۽ جٽاءُ نه ڪري سگهيا. هن وقت سرڪار باقاعدي رٿابنديءَ سان ڊيم ٺهرائي رهي آهي.

ڪارونجهر جبل ۾ جين ڌرم ۽ هندو ڌرم جا ڪيترائي مندر آهن، جن ۾ ساڙڙرو، انچلي سر، گڻو مڪي، پوڏيسر، پيم ڪُن، پاوي جو پيسڻو، چندن گڏ وغيره شامل آهن. ڪارونجهر جبل ۾ جهنگلي جانور، جهڙوڪ: هرڻ، گدڙ، چراخ، بگهڙ، روجه ۽ مور پکي وغيره وڏي تعداد ۾ ملن ٿا، پر نامناسب حالتن جي ڪري انهن جو تعداد ڏينهون ڏينهون گهٽيو پيو وڃي. هتي قسمن قسمن ٻوٽيون پيدا ٿين ٿيون، جيڪي هتي جا رهاڪو دوائن طور ڪم آڻيندا آهن. هتي پيدا ٿيندڙ ٻوٽن مان گگلاڻ مان گگر ۽ ڪونپتن مان ڪوئر گهڻو پيدا ٿئي ٿو، جيڪو وڪري لاءِ ٻاهر موڪليو ويندو آهي. جبل ۾ ڪيترن ئي قسمن جا گل ۽ ٻوٽا ٿين ٿا، جن جو رس چوسي ماڪيءَ جون مڪيون ماڪي ناهين ٿيون. اها ماڪي نهايت ڪارائتي آهي جيڪا حڪيم ڪم آڻيندا آهن ۽ سوکڙيءَ طور به ڏني ويندي آهي. عام چوڻي آهي ته ”ڪارونجهر ۾ روزانو سوا سيرا سون پيدا ٿئي ٿو“.

اونهاري جي موسم ۾ ڪڏهن ڪڏهن هن جبل مان زوردار آواز ايندا آهن، جيڪي ڪيترن ميلن جي مفاصلي تائين ٻڌڻ ۾ ايندا آهن. امڪان آهي ته جبل گذرڻ ۽ ٻين معدني شين سان ڀريل هجي!

ڪارونجهر جبل هونئن ته سمورو ئي سُونهن سان ڀريل آهي، پر ان ۾ ڪي اهڙا هنڌ به آهن، جتي وندر ۽ ورونهن جو سامان ڪجهه سرس آهي. اهي هنڌ چندن گڏ، ساڙڙرو، پاراسر جو آستان، گڻو مڪي، پيم گوڏا، پيراج گڏ، تروت جو ٿلهو، انچلي سر، لڪل ڪوهه، پوڙو (تهه خانو) آهن، جن جو وڏو تاريخي پس منظر آهي ۽ اهي هنڌ ڏسڻ وٽان آهن. ڪارونجهر جي چوٽيءَ تي مور جو ناچ وٺندڙ لڳندو آهي. ڪيترن عوامي شاعرن ان کي ڳايو آهي. مينهوڳيءَ جي مُند ۾ ڪارونجهر جو علائقو وِتر سرسبز ۽ سهڻو ٿي پوندو آهي. اهي نظارا ڏسڻ لاءِ پري پري کان ماڻهو ايندا آهن ۽ ساراهه ڪرڻ مان ڍاپندا ٿي ناهن.

1- هيٺين سوالن جا جواب ڏيو:

- (الف) ڪارونجهر جبل ڪٿي آهي؟
 (ب) ڪارونجهر جبل ڪيترا فوت اُتانهون آهي؟
 (ج) ڪارونجهر جبل ۾ ڪهڙي قسم جو پٿر ملي ٿو؟
 (د) ڪارونجهر مان ڪهڙيون مائريون ۽ نديون نڪرن ٿيون؟
 (هه) ڪارونجهر جبل مان روزانو سوا سيرا سون ڪيئن پيدا ٿئي ٿو؟
 (و) ڪارونجهر جبل تي تفريحي ماڳن جا نالا ٻڌايو؟
 (ز) ڪارونجهر جبل ۾ موجود مذهبي آستانن مان ڪجهه آستانن جا نالا ٻڌايو؟
 (ح) ڪارونجهر جبل ۾ رهندڙ جهنگلي جانورن ۽ پکين جا نالا ٻڌايو؟

2- هيٺين لفظن جي معنيٰ لکو ۽ جملن ۾ ڪم آڻيو:

اُتانهين - مصور - اجهاڳ - نئيون - جٽاءُ - سرس - ويتر

3- سبق پڙهي هيٺ ڏنل خال ڀريو:

- (الف) ڪارونجهر جبل جي اُتاهين چوٽي فوت مٿي چئي وڃي ٿي.
 (ب) ڪارونجهر جبل تي چڙهڻ وقت جي تري وارو پائجي.
 (ج) ڪارونجهر جي هنج ۾ ڪل مائريون آهن.
 (د) مينهوڳيءَ جي مُند ۾ ڪارونجهر جو علائقو ويتر سرسبز ۽ ٿي پوندو آهي.

4- 'زمان حال' اهو آهي، جو هلندڙ وقت ۾ ڪنهن ڪم ٿيڻ جي معنيٰ ڏيکاري.

جيئن: آءُ خط لکان ٿو.

اوهين اهڙا ئي جملا لکو جن مان زمان حال ظاهر ٿئي.

سرگرمي: توهان ڪنهن ٻئي ڏنل ماڳ بابت اڪين ڏنو احوال لکي ٻڌايو.

سڪيا جي حاصلات

- مزاحيه شاعريءَ مان لطف اندوز ٿيڻ.
- لفظن جون معنائون لکي جملن ۾ ڪم آڻڻ.
- نظر جو بند مڪمل ڪرڻ.
- نظر سُر ۽ لئه سان پڙهڻ.

سبق چويهون

ٽيليفون



ٽيليفون اي ٽيليفون،
هیلو هیلو، کیر به کونه!
سائين ڳالهائو ٿا ڇو نه؟

”انڪل“ نانءُ اوهان جو چاهي؟
منهنجو نالو ”نورل“ آهي،
هاڻي ته ڪجهه آواز ئي ناهي.

هیلو هیلو، کیر به کونه!
سائين ڳالهائو ٿا ڇو نه؟
ٽيليفون اي ٽيليفون!

عمر ڪوت جي ”آنتي“ آهين؟
يا بوبڪ جي ”پاپي“ آهين؟
ڇا ڏيپلي جي ”ڏاڏي“ آهين؟

هیلو هیلو، کیر به کونه!
سائين ڳالهائو ٿا ڇو نه؟
ٽيليفون اي ٽيليفون!

ڦيرايو مون نمبر هڪڙو،
لڳي ويو آ ليڪن پيو ڪو،
اڳلو خوب غصي ۾ هو ڪو.



هیلو هیلو، کیر به کونہ!
سائین ڳالھایو ٿا چو نہ؟
ٽیلیفون ای ٽیلیفون!

آڌي رات جو وڳي گهنٽي،
ساري گهر جي ننڊ ڦٽي،
غلط نمبر هو ويو لڳي.

هیلو هیلو، کیر به کونہ!
سائین ڳالھایو ٿا چو نہ؟
ٽیلیفون ای ٽیلیفون!

هري دلگير

مشق

- 1- هيٺين سوالن جا جواب ڏيو:
 (الف) ٽيليفون مان ڪهڙي سهولت آهي؟
 (ب) آڌيءَ رات مهل فون جي گهنٽي وڃڻ ڪري ڇا ٿيندو آهي؟
 (ج) هن نظر ۾ ڪهڙن شهرن جا نالا آيل آهن؟
 (د) هن نظر ۾ ڪهڙن رشتن جا نالا آيل آهن؟
- 2- هيٺ ڏنل لفظن جي معنيٰ لکي جملن ۾ ڪم آڻيو:
 اڳلو - خوب - غصو - آڌي
- 3- نظر جو هيٺ ڏنل بند مڪمل ڪريو:
 آڌي رات گهنٽي،
 ساري ننڊ ڦٽي،
 غلط نمبر لڳي.
- 4- اهڙو ڪو ٻيو مزاحيه بيت ياد ڪري ٻڌايو.

سڪيا جي حاصلات

- گهرو هنرن بابت ڄاڻ حاصل ڪرڻ.
- لفظن جي معنيٰ لکي جملن ۾ ڪم آڻڻ.
- حال پڙهڻ.
- زمان مستقبل بابت ڄاڻ حاصل ڪرڻ.

سبق ستاويھون

تڏا ۽ تونريون ٺاهڻ



قديم زماني کان وٺي اسان جي سنڌ سڌريل ۽ هنرن ۾ مشهور رهي آهي. هتي جا مرد محنتي، بهادر ۽ زالون سگهڙ ۽ سڄاڻ آهن. مرد پوکي راهي ڪن ته زالون وري گهر جي رڌي پڪي ۽ اڻي ويني ڪن. زالون گهر جي ڪم ڪار کان پوءِ هٿ ٻڏي ڪين ويهن، پر ڪونه ڪو ويهي هٿ جو پورهيو ڪن. ائين وندر به ٿين ته گهر ۾ چار پئسا به ڪريو وٺن. اهڙن هنرن ۾ تڏا ۽ تونريون پنهنجي فائدي توڙي ڪارج ڪري ڏاڍيون ڪمائتيون شيون آهن.

تڏا ڪجيءَ جي ڦڙهن يعني پنن مان ٺاهيا ويندا آهن ۽ ’پيش‘ نالي هڪ جابلو ٻوٽي جي پنن مان به ٺاهيا ويندا آهن. پيش جا پن ڪجيءَ جي پنن جهڙا هوندا آهن، پر اهي ڪجيءَ جي پنن کان وڌيڪ مضبوط ٿيندا آهن. انهن مان ٺهيل تڏا گهڻو وقت جتاءُ ڪن ٿا. اڳي گهرن، توڙي اوطاقن ۾ تڏن ۽ تونرين جو استعمال عام جام هو،



ان ڪري سنڌيءَ ۾ هيءَ چوڻي عام آهي ته ”ادا!
 فلاڻو پنهنجي تڏي وارو آهي.“ هن وقت به
 مسجدن، اوطاقن ۽ گهرن ۾ تڏا اڪثر ڪم اچن ٿا.
 سنڌ جي اترئين ڀاڱي يعني خيرپور،
 سکر ۽ لاڙڪاڻي ضلعن ۾ ڪجھيءَ جي ڦڙهن مان
 تڏن ٺاهڻ جو هنر عام جام آهي. هتي ڪجين جا
 تمام گهڻا باغ آهن، انڪري ڦڙها بنان پئسي
 ملن ٿا. ڪجھيءَ جي ڦڙهن يعني پنن مان تڏا،

پنڊيون يا دٻڪيون، پڪا، چٻا، چليون ۽ ٻيو سامان ٺهي ٿو. اهي سڀ شيون اڪثر
 ڪري عورتون ٺاهين ٿيون. تڏي ٺاهڻ لاءِ پهريائين صرف هڪ ڊگهي پتي ٺاهي
 ويندي آهي، جنهن مان پوءِ مرضيءَ موجب ٽڪر ڪتي هڪٻئي سان ڳنڍيا آهن، جنهن
 کي ’ڪيڙڻ‘ چيو ويندو آهي. ان طرح سان هو مختلف قسمن ۽ نمونن جا تڏا
 ٺاهينديون آهن. جون، جولاءِ ۽ آگسٽ مهينن ۾ ڪارڪنن کي سڪائڻ ۽ انهن کي بند
 ڪرڻ لاءِ تڏن جي تمام گهڻي ضرورت پوي ٿي. تڏهن ماپ ۽ ڪم جي لحاظ کان جدا جدا
 نالا رکيل آهن، جيئن تڏا، پنڊا ۽ سيتل وغيره.

پيش مان تڏن ٺاهڻ جو هنر به سولو آهي. پهرين ڪاريگر پيش جي ڦڙهن کي
 سوئي، صاف ڪري پانو پانو ڪري، موڙيون ٻڌي، پُٺائي رکندا آهن. ٻئي ڏينهن
 انهن پانن کي ملائي ويهي تڏو تيار ڪندا آهن. هو پنهنجي هنر ۾ اهڙا ته پڙ هوندا
 آهن، جو ڏسندي ڏسندي تڏو تيار ڪري وٺندا آهن.

پيش جو تڏو ڏاڍو ڪمائي شيءَ آهي. مالوند مارو ماڻهو، جيڪي رات ڏينهن
 مال سانگي پيا هلندا آهن، تن لاءِ تڏو نهايت ضروري وٺ آهي. رات جو تڏو پڪيڙي،
 اُن تي سُمهن، ڏينهن جو مٿي ٽنگي، اُن سان چانو ڪن ۽ برسات ۾ اُن مان تنبوءَ جو
 ڪم وٺن. تڏو سني ۽ سستي شيءَ آهي، تنهنڪري امير توڙي غريب استعمال
 ڪري ٿو. ڪيترائي ڪاريگر تڏن ۽ ٺڪن ۾ ڪاري ڏاس جا ڏورا وجهندا آهن ۽ وڌيڪ
 سونهن لاءِ تونر به وجهندا آهن. اهي تڏا گهڻو ڪري امير ماڻهن کي خوشيءَ جي

موقعن تي سوکڙيءَ طور ڏنا ويندا آهن.

تونريون وري 'پن' نالي هڪ ٻوٽي جي پنن مان ٺهنديون آهن، پن تلائن ۽ ڍنڍن ۾ عام جام ٿيندي آهي. پن جا پن نرم ۽ لسا ٿين ٿا، تنهنڪري تونريون ان مان ٺهنديون آهن، جيڪي ڏاڍيون نرم هونديون آهن. اهو ئي سبب آهي، جو ماڻهو تونرين کي گهڻو پسند ڪندا آهن. تونريون نرم هئڻ ڪري، نرم بستري کان به وڌيڪ سک ڏيندڙ آهن، انڪري انهن کي کٽ تي وڇائي آرام ڪبو آهي.

سنڌ ۾ تونريون عام جام ٺهنديون آهن. ڪي تونريون اهڙيون ته سهڻيون ۽ سٺيون هونديون آهن، جو ماڻهو انهن جي سونهن ۽ نراڪت ڏسي حيران ٿيو وڃي. سنين ۽ اڇين تونرين ۾ ڪنارن کان گل پيل هوندا آهن. تونريون نه فقط سنڌ ۾، پر سنڌ کان ٻاهر به وڪامڻ لاءِ موڪليون وڃن ٿيون.

سنڌ جو هيءُ هنر توڙي ٻيا گهرو هنر، جن تي اسان کي فخر آهي، تن کي جيڪڏهن ترقي وٺائي وڃي ته، جيڪر اسان جا ڳوٺاڻا ماڻهو چڱو ناڻو ڪمائين ۽ ٻهراڙيءَ ۾ جيڪي ماڻهو بيڪار وينا آهن، تن کي به روزگار مهيا ٿي پوي. ان مقصد لاءِ حڪومت اڄڪلهه ڳوٺاڻن هنرن کي ترقي ڏيارڻ لاءِ وڏيون ڪوششون وٺي رهي آهي.

مشق

1- هيٺين سوالن جا جواب ڏيو:

- (الف) تڏا سنڌ جي ڪهڙي ڀاڱي ۾ ٺهندا آهن؟
- (ب) تڏا ۽ تونريون ڇا لاءِ ڪم اينديون آهن؟
- (ج) تڏا، تونريون، پنڊيون ۽ دٻڪيون وغيره ڪير ٺاهيندو آهي؟
- (د) ڪاريگر تڏن ۽ ٺڪن کي ڪيئن ٺاهيندا آهن؟
- (ه) حڪومت گهرو هنرن کي ڇو زور وٺائي رهي آهي؟

2- هيٺين لفظن جي معنيٰ لکو ۽ جملن ۾ ڪم آڻيو:

لفظ جو استعمال	معنيٰ	لفظ
		سُجائڻ
		ڪارج
		پڙهڻ
		وَتَ
		نزاڪت
		ڏاس

3- هيٺيان خال ڀريو:

- (الف) ڪاريگر..... جي ڦڙهن کي سوئي، صاف ڪري پائو پائو ڪري،
 مُوڙيون ٻڏي، رکندا آهن.
- (ب) ادا، فلاڻو پنهنجي وارو آهي.
- (ج) ڪي تونريون اهڙيون سهڻيون ۽ سُنيون هونديون آهن جو ماڻهو انهن
 جي ۽ ڏسي حيران ٿيو وڃي.
- (د) پيش جو تڏو ڏاڍو آهي.

4- ’زمان مستقبل‘ اهو زمان آهي، جنهن مان ايندڙ وقت جي معنيٰ نڪري.

مثال: * آءُ خط لکندس.

* اسين سڀاڻي ڪراچي وينداسين.

اوهين اهڙا چار جملا لکي اُستاد کي ڏيکاريو، جنهن مان ايندڙ وقت جي معنيٰ نڪري.

سرگرمي: اوهان ٻين هٿ جي هنرن بابت لکي اچو.

- مزاحيه ڳالھين مان لطف اندوز ٿيڻ.
- مقامي ڏاهن جا ڏاهپ پريا قول پڙهي نصيحت حاصل ڪرڻ.
- نون لفظن جي معنيٰ لکڻ.
- جملن کي درست ترتيب سان لکڻ.
- تشبيه بابت ڄاڻ حاصل ڪرڻ.

وتائي فقير جا ڳفٽا

ڌرتيءَ جي گولي تي، هر ملڪ توڙي قوم ۾ ڪيترائي ڏاها انسان پيدا ٿيا آهن. سڀئي انسان پنهنجيءَ سيرت ۽ ڪردار ۾ هڪجهڙا نه هوندا آهن. هر ماڻهوءَ ۾ قدرت ڌار ڌار ڏاهپ، مٿيا ۽ ذات رکي آهي. ڪيترا ئي ماڻهو ظاهري طرح ڪل پوڳ ۽ مزاح جون ڳالهيون ڪندا آهن، پر اُهي ڏاهپ پري ڳالهه اهڙي انداز ۾ ڪرڻ جي سگهه رکندا آهن جو روئندڙ به کليو پون ۽ عقل وارا اُن مان نصيحت جا ڪي نُڪتا ڪڍي نروار ڪن.

اسان جي آڏو اهڙا املهه انسان اڄ به موجود آهن. وتايو فقير به اهڙو ئي هڪ ڏاهو انسان هو. هن جون ڳالهيون ظاهريءَ طرح چرچو لڳنديون هيون پر انهن جو مطلب معنيٰ وارو هوندو هو.

ڳالهه ٿا ڪن ته:

* هڪ پيري وتايو فقير، گڏه تي سوار ٿي سفر تي روانو ٿيو. گڏه ڪو جڙو هو، تنهن ڦيرائي ڪڍي فقير کي پٽ تي ڪيرايو. وتائي کي ڌڪ به ڏايو آيو، پر اُتي هيڏانهن هوڏانهن نهاري چيائين ته: ”جيڪو توکي سڏڻ ڪپي، سو ته تون پاڻ آهين، وڌيڪ ڇا چوانءِ!“

* هڪ پيري وتائي فقير ڪنهن عالم کان ٻڌو ته، الله تعاليٰ هر ساهواري کي روزي رسائڻ جو ذمو پاڻ تي کنيو آهي. اها ڳالهه ٻڌي، فقير هڪ وڏي وڻ تي چڙهي وڃي

ويهي رهيو ۽ انتظار ڪرڻ لڳو ته اجهو تو ڏٺي روزي موڪلي. اتفاق سان به ٿي وانهڙو ان وڻ هيٺان اچي ويٺا. هنن ٿڌيءَ چانو ۾ پاڻ سان آندل ماني ڪڍي ڪاٺ شروع ڪئي. فقير کي به لڳي هئي بڪ، سو من ئي من ۾ سوچيائين ته هن ويران هنڌ تي ماني ته ملندي ڪانه، ڇو نه پنهنجي همت ڪريان، سو زور زور سان ڪنگهڻ شروع ڪيائين. مسافرن جو ڌيان هڪدم ڪنگهندڙ ماڻهوءَ ڏانهن ويو. هيڏانهن هوڏانهن ڏنائون، پر کين ڪو به ماڻهو نظر نه آيو، پر ڪنگهڻ جو آواز لڳاتار ايندو رهيو. اوچتو هڪڙي همراه جي نگاهه وڻ تي وڃي پئي، ڏسي ته ڪو ماڻهو وڻ تي ويٺو آهي. اهو ڏسي رواداريءَ طور مانيءَ ڪاٺ جي صلاح ڪيائونس. فقير کي به لڳي هئي بڪ، سو دير ئي ڪانه ڪيائين. لهي اچي ساڻن ماني ڪاٺ لڳو. ماني ڪاٺي ڍو ڪري آسمان ڏي هٿ ڪڍي چيائين ته: ”روزي ته ڏين ٿو پر ڪنگهائي ڪنگهائي.“

* چون ٿا ته وٽايو فقير جنهن ڳوٺ ۾ رهندو هو، ان ڳوٺ کي اوچتو اچي باهه لڳي. هر ماڻهو لڳو پنهنجي گهر جو سامان ڪڍڻ. هوند وارن ته سامان سڙو پئي ڪڍيو پر وٽائي فقير ماءُ کي پنيءَ تي چاڙهي به رليون ڪلهي تي رکي، اچي ٻاهر ميدان تي پهتو. ماڻهو حيرت مان فقير کي ڏسڻ لڳا ته فقير کين ڏسي چيو ته: ”يار ڪڏهن سڃاڻي به ڪم اچيو وڃي.“

* وٽائي فقير کي سڻون ڏاڍيون وٽنديون هيون، عيد جي رات هئي، فقير ڏٺيءَ در سوال ڪيو ته ”يا الله! اڄ جنهن وقت سڀ ڳوٺ وارا سيون تيار ڪن، ته سمورا ماڻهو مري وڃن. پوءِ آءُ ۽ امان سڄي ڳوٺ جون سيون ڪڍي اچي گهر رکون پوءِ امان به الله کي پياري ٿي وڃي. پوءِ رڳو آءُ ۽ سيون!“

وٽايو فقير ضلعي تنڊي الهيار جي نصرپور شهر جو رهواسي هو. سندس ڪيترائي قصا مشهور آهن. ماڻهو سندس ڳالهين تي ڪلندا به آهن. ته انهن مان سبق به پرائيندا آهن. سندس قبر تنڊي الهيار جي ڀرسان ٿبي نالي مقام ۾ موجود آهي.

1- هيٺين سوالن جا جواب ڏيو:

- (الف) وٽايو فقير سفر تي ڪهڙيءَ سواريءَ تي چڙهي نڪتو؟
 (ب) گڏهه جي ڦيرائي پٽ تي هڻڻ وقت وٽائي فقير گڏهه کي ڇا چيو؟
 (ج) وٽائي فقير، ڪنهن عالم کان روزي رسائڻ بابت ڇا پڇيو هو؟
 (د) وٽائي فقير وانهڙن جي ماني کائڻ کانپوءِ الله سائين کي مخاطب ٿي ڇا چيو؟
 (ه) ”ڪٿي ڪٿي سڃائي به ڪم اچيو وڃي“ وٽائي فقير ڪهڙي موقعي تي چيو؟

2- هيٺ ڏنل لفظن جي معنيٰ لکو:

ذات :	حيرت :
مزاح :	نُڪتا :
لڳاتار :	مُقام :

3- جملن کي درست ترتيب ڏيو:

- اوچتوڪي لڳي باهه ان ڳوٺ.
- آيو ڌڪ کي به ڏاڍو وٽائي.
- ويٺا اچي هيٺان وٺ.
- رهواسي جو نصرپور شهر وٽايو فقير.

4- تشبيهه: جيئن: * گلن جهڙا پارڙا ڦلن جيئن نڀجن.

* ابراهيم چند جهڙو سُهڻو آهي.

ڏنل جملن ۾ گلن سان ٻارن کي ۽ ابراهيم کي چند سان پيڻيو ويو آهي. اهڙي پيٽ کي تشبيهه چئبو آهي. تشبيهه ۾ پيٽ ڏيکاريندڙ لفظ، جيئن، تيئن، اهڙو، جهڙو ڪم آندل هوندا آهن.

هيٺ ڏنل جملا پڙهي ٻڌايو ته ڪنهن کي ڪنهن سان تشبيهه ڏني وئي آهي:

- * موتين جهڙا ڏند.
- * گهوڙي جهڙو تڪو چوڪرو.
- * هاڻي جهڙو پهلو ان مڙس.

سرگرمي: توهان کي ٻيا ڪي اهڙا نُڪتا ياد هجن ته ڪلاس ۾ ٻڌايو.

سڪيا جي حاصلات

- پورهئي جي عظمت بابت ڄاڻ حاصل ڪرڻ.
- هاريءَ جي عظمت ڄاڻڻ.
- موسمن جي ڄاڻ حاصل ڪرڻ.
- بتالفظ سڪي درست نموني استعمال ڪرڻ.
- قافيني بابت ڄاڻ حاصل ڪرڻ.
- تجنيس حرفي ۽ تجنيس تار بابت معلومات حاصل ڪرڻ.
- نظر سُر ۽ لئه سان پڙهڻ.

اسين وطن جا مزور هاري

اسين وطن جا مزور هاري،
خزان ڪيون پيا بهار بڻجي،
گهٽي گهٽي اڄ گلن سان واسي،
پڪي پڪي وئي، پُڪار بڻجي،
اسين وطن جا مزور هاري!

ڏڪار ڏيهان تڙي ڇڏيوسين،
سُڪار ساڻيهه ۾ اچي ويو،
خوشي ۾ هر دل نچي رهي آ،
”جئو! جئو!“ جي تنوار بڻجي،
اسين وطن مزور هاري!

بنيءَ بنيءَ تي منهنه نهي ويا،
ڪسيءَ ڪسيءَ تي قدم ڪُپي ويا،
سلي سلي تي صفا جمي ويا،
ننڍا وڏا جان نثار بڻجي،
اسين وطن جا مزور هاري!

متان ڪنوڙ ڪو گرو جلائي،
متان ڪڪرُ ڪو ڳڙو وسائي،
هتان جي هر شيءِ حسين آهي،
وسو وسو ۾ ملهار بڻجي،
اسين وطن جا مزور هاري!





ڪٿي ملن ۾ پگهر وهايون،
ڪٿي پنين ۾ ڪڙهي ڪمايون،
نراڙ ساڙيون لُهار بڻجي،
ڪنڊا لتاڙيون ڌنار بڻجي،
اسين وطن جا مزور هاري!

مزور ڪڙمي ضرور آهيون!
مگر وطن جو غرور آهيون،
جيون ته جيءَ جا جيار بڻجي،
مرون وفا جا منار بڻجي،
اسين وطن جا مزور هاري!

استاد بخاري

مشق

1- هيٺين سوالن جا جواب ڏيو:

- (الف) هن نظم ۾ شاعر ڪنهن جي ساراهه ڪئي آهي؟
(ب) اسان کي ڪيئن جيئڻ گهرجي؟
(ج) شاعر مزور کي وطن جو مزور ڇو ٿو سڏي؟
(د) شاعر نظم ۾ پورهيتن کي پيش ايندڙ ڪهڙين مشڪلاتن جو ذڪر ڪيو آهي؟
(ه) مزور ۽ هاري جي محنت ملڪ لاءِ ڇو ضروري آهي؟

2- هيٺين لفظن جي معنيٰ لکو ۽ جملن ۾ ڪم آڻيو:

خزان - ساڻيهه - تنوار - ملهار - غرور - جانثار

3- هم آواز لفظن کي قافيو چئبو آهي، جيئن: بهار، پُڪار وغيره، توهين
هن نظم مان ٻيا هم آواز لفظ چونڊيو.

4- هيٺين جملن مان ضد ڳولي لکو:

(الف) خزان کيئون پيا بهار بڻجي.

(ب) ڏُڪار ڏيهان تڙي کيوسين.

(ج) سُڪار ساڻيهه ۾ اچي ويو.

(د) ننڍا وڏا جان نثار بڻجي.

5- هن نظم ۾ آيل ٻٽا لفظ ڳولي لکو. جيئن: گهٽي گهٽي

6- تجنيس حرفي: ڪنهن به شعر ۾ اهڙا لفظ ڪم آيل هجن، جن جو پهريون اکر ساڳيو هجي ته ان کي 'تجنيس حرفي' چئبو آهي.

مثال: اڄ پڻ اڪڙين، سڄڻ پنهنجا ساريا،

ڳلن تان ڳوڙهن جون، بوندون بس نه ڪن،

سندي سڪ پرين، لوڪ ڏٺي نه لهي!

جيئن: اڄ ۽ اڪڙين ۾ الف تجنيس حرفي جو مثال آهي.

تجنيس جا ٻه مکيه قسم آهن.

(1) تجنيس تام: ڪنهن به شعر ۾ اهڙا لفظ ڪم آندل هجن، جن جي صورتخطي هڪجهڙي هجي، پر معنيٰ جدا جدا هجي.

مثال: وَرَ ۾ ڪونهي وَرُ، ڏيرن وَرُ وَڏو ڪيو.

(2) تجنيس ناقص: هيءَ تجنيس به تجنيس تام جهڙي آهي. پر حرفن جي حرڪتن يعني زير، زير، پيش يا حرف علتن ۾ مختلف آهي.

مثال: * گهرجي نه ڪرڻ جيڪي، ڪيو مون سوئي،

ڏسي پنهنجي گرم ڏي، ڪين ڏس منهنجا گرم.

* ڪٿي آهي هڏو جنهن ۾ هوئي مڪ،

ڏني ڪت آهي ڪنهن ماڪيءَ بنان مڪ.

(قليچ)

هن ڪتاب جا سڀ حق ۽ واسطا سنڌ ٽيڪسٽ بڪ بورڊ، ڄام شورو وٽ محفوظ آهن. سنڌ ٽيڪسٽ بڪ بورڊ جو تيار ڪرايل ۽ سنڌ حڪومت جي تعليم ۽ خواندگيءَ واري کاتي جي مراسلي نمبر ايس او (جي-1) اي ائنڊ ايل/ڪريڪيولم 2014 تاريخ 07-04-2015 موجب سنڌ صوبي جي سڀني سيڪنڊري اسڪولن لاءِ واحد درسي ڪتاب طور منظور ڪيل.

بيورو آف ڪريڪيولم سنڌ جي نصابي ڪتابن جي جائزي واري صوبائي ڪاميٽيءَ جو چڪاسيل

قومي ترانو

پاڪ سر زمين شاد باد ڪشور حسيين شاد باد
تونشانِ عزمِ عالي شان ارضِ پاڪستان
مرڪزِ يقين شاد باد

پاڪ سر زمين ڪا نظامِ قوتِ اخوتِ عوام
قوم، ملڪ، سلطنت پائنده تابنده باد
شاد باد منزلِ مُراد

پاڪ سر زمين شاد باد ڪشور حسيين شاد باد
تونشانِ عزمِ عالي شان ارضِ پاڪستان
سايه خدائي ذوالجلال

سلسليوار نمبر			
چيڇڻ جو سال	چاپو	تعداد	قيمت
			مفت

نوان لفظ

معني	لفظ	معني	لفظ
سبق پهريون			
سردار، سونهون، رهبر	اڳواڻ	پهريون، منڍ وارو، اڳاڻو.	اول
ڪنهن عمارت جي بناوت،	اڏاوت	وڏي مرتبي وارو، بلند،	اعليٰ
جوڙجڪ، بيهڪ، ٺاه	خندق	تمام وڏو، اُٺر.	اوتڙ
ڪاهي، کڏ	رزق	ڏکيو ماڳ، ڏکيو لنگهه،	اوليو
روزي، کاڌو، داڻوپاڻي،	عاز	ڏکيو تڙ.	جوڙ
ڌن دولت	عظمت	ستايو، ڏکيو	جوڙون جوڙڻ
حياءُ، شرم، لڄ، ڦڪائي	قدر	ناھ	حمد
وڏائي، برتري، شان شوڪت،	لُقمو	خلقن، پيدا ڪرڻ، ٺاهڻ.	حڪيم
بلندي	محتاج	خدا پاڪ جي تعريف،	رازق
گڻ، ماڻ، درجو، خيال، رُتبو	نگاه	ساراه نيڪي، واکاڻ.	ڪارڻي
گرهه، ٽڪر، پور، ڳپو		الله تعاليٰ جو هڪ صفاتي	والي
گهرجائو، حاجتمند، بي پهچ		نالو، ڏاهو، عقلمند، حڪمت	هيجان
نهار، سرسري نظر، ڏسڻي،		جو ڄاڻو.	
ديد، اک تيت		الله تعاليٰ جو صفاتي نالو،	
سبق ٽيون			
سُٺا، وڻندڙ	موچارا	رزق رسائيندڙ، پاڻهار.	
دلداري، آسرو	سُڌير	واسطي، محابي	
ڪارو، اونداهي، انڌيرو.	سياه	سنياليندڙ، مددگار، محافظ،	
دل	قلب	مالڪ، وارث.	
پورو	ڪامل	دل سان، وڏيءَ خوشي سان	
مدد، واهر، مهرباني.	ماڙ	سبق ٻيو	
ڏاهو، سياڻو.	وير	خلق، مخلوقات، ڪنهن	أمت
		نبيءَ جا پوئلڳ، پيروي	
		ڪندڙ گروهه يا قوم.	

نوان لفظ

معني	لفظ	معني	لفظ
سبق چوٿون			
قاهي، قاسي دلير، ارڏو، اڻ موت سمجھ، ساڃاه، دانائي اسلام جو سپاهي، جنگ کتي زنده موتي اچڻ وارو کوشش ڪندڙ، جدوجهد ڪندڙ همت وارو، بهادر کولي بيان ڪرڻ، ڪنهن ڳالهه جي صفائي پيش ڪرڻ	سوري سرويچ شعور غازي کوشاڻ مانجهي مرد وضاحت	قانون، بنيادي قاعدو خاص، بلڪل ضروري ضرورت، قدر خوش اخلاقي، انسانيت فيصلو، پرچاءُ، راضي نامو سهڻي سپاءُ وارو ريتون، رسمون، هلت ٻاجه وارو، مهربان پيش مان ٺهيل جُتي مڃيل، قبول ڪيل	اصول اهم اهميت تهذيب ٺهراءُ خوش مزاج روايتون رحمدل گرڪڻ منظور
سبق پنجون			
پروسو، يقين اتڪل ڄاڻڻ، حرفت ڄاڻڻ (ملهه جا انگ يا داو ڄاڻڻ) مٿانهون درجو، ترقي ميٽر جي قطار (ملاڪڙي ڏسندڙن جو هڪ پاسو) دلير، سگهارو، طاقتور ڪاميابي، فتح، سوڀ ملهن جي چيلهه سان ٻڌڻ وارو ڪپڙو راند، حرفت، اتڪل بازي عزت، مان، قدر وڻندڙ، پسند ڪيل	اعتبار انگبازي اوج ٻانهين پهلوان سرسي سندرو ڪيڏ مڃتا مقبول	سبق پنجون	
		هار، شڪست سرڪشي، نافرمانِي پرچار، شريعت جو حڪم پهچائڻ لاڳاپو، ڳانڍاپو مڪو/مدينو ٻيو آزاد لقب بارودي سرنگهه چاهيندڙ پڳدار، گادي نشين	اڻ بغاوت تبليغ تعلق پلي پار ٿاني حُر خطاب ڊائنامائيت راغب سجاده نشين

نوان لفظ

معني	لفظ	معني	لفظ
ڪمائتو	ڪارائتو	سبق ستون	
ڪٽنب، قبيلو	ڪٽم	جاء، مڪان، هنڌ.	آستان
فائدي وارو	مفيد	وسيل	آباد
برابر	متوازن	ويرانو	برپت
چوڌاري، آسپاس	ماحول	ڳانڍاپو، رشتو	پيڇ
سبق نائون		مينهن جو پاڻي	پلڙ
بندوبست	انتظام	مال وارا، ماروٿڙا	سانگي
چٽيل (ڪنهن سخت شيءِ تي چٽ ڪيڻ)	اُڪريل	قرب وارا، سادڙا	سباجهڙا
دڙو، ڍير	پڙو	ڏاهل، عقل وارا، سببنا	سگهڙ
بند، ٽيڪ	پُستي	سنڌ جو اتر وارو ڀاڱو	سرو
رواج	دستور	هاري	ڪڙمي
ويران	قتل	قربان ڪريون	گهوريون
پُراڻا نشان، اڳاٽا نشان	قديم آثار	سنڌ جي ڏکڻ وارو ڀاڱو	لاڙ
شڪ	گمان	قيمتي پٿر يا هيرو	لعل
بستي، واهڻ، آبادي	وسندي	آباد ڪريون	وسايون
سبق ڏهون		مينهن	وسڪارو
علم ادب جو ماهر، استاد	اديب	وندر، مشغولي، هيچ	ورونهن
سهڻي لکيت سان دلچسپي رکندڙ	اعزازي	سبق اٺون	
مفت، بنا اجوري	پرڳڻي	تهڪائي	اوباري
ملڪ جي هڪ ڀاڱي، حصي، علائقي	پُر جوشي	آرام، سير، گهمڻ	تفريح
جوشيلو، همت ڀريو	ديوان	آزادي، نجات	چوتڪارو
منشي، وزير	زرخيز	سنيال، بچاء	حفاظت
پلي زمين، گهڻي پيداوار		جنهن مان آر پار ڏسي	شفاف
ڏيڻ واري		سگهجي	

نوان لفظ

معني	لفظ	معني	لفظ
ڄاڻ، خبرچار، واقفيت ڏاڪي به ڏاڪي، سلسليوار	معلومات مرحليوار	عقل وارو، ڏاهو، سياڻو علم وارو، پڙهيل، سجاڻ نور وارو، گهڻين خوبين وارو	عاقل عالم مڻيادار
سبق تيرهون		سبق يارهون	
جلسو، بينڪ، ميٽر جوڙجڪ، انتظام، ترتيب جي سُهڻائي غيرملڪي، پرديسي چالاڪي، اٽڪل بازي، هوشياري طلب، مطلب، خيال، گهر اڳيان يا آڏو ايندڙ آفيس اڳواڻ، ليڊر سير، سفر، گهمڻ ڦرڻ هڪ ٻئي جي مدد ڪرڻ، همراهي گڏجاڻي، شموليت، ساٿ صلاح، جلسو، مشورو مهمان نوازي، خدمت خاطري ماڻهن جو ميٽر	اجلاس تنظيم پرڏيهي حڪمت عملي خواهش درپيش دفتر سربراه سياحت سهڪار شرڪت ڪانفرنس ميزباني وفد	ويجهڙو، نزديڪ اُج، پياس آليون ٿيون، پُسي پيون ڪمزور ٿيل مينهن سُست، ٿوٽي رحم، باجهه جهڙ مزو، تماشو، ڪيل	اوڏڙا اُسات پنيون جُهريل سارنگ ڪاهل ڪهل ڪڪر منڊل
		سبق ٻارهون	
		فائڊو، پيداوار، آمدني پيدا ڪري گرمي، تپش، ڪوساڻ آسودگي، سُڪيائي، هوند پروسو، آڌار ڪاريگري، هنر، فن قاعدي، رواجي، پابندي گڏ ڪري ڏيڻ، موجود ڪري ڏيڻ مضمون جو مقصد، عنوان	اُپت اُپائي حرارت خوشحالي دارومدار صنعت ضابطي فراهمي موضوع

نوان لفظ

معني	لفظ	معني	لفظ
جدوجهد، محنت ڏاهو، سياڻو ڪم پورو ڪرڻ جماعت، ٽولي جائزو، جانچ	جاڪوڙ دانشور سرانجام سوسائٽي معائنو	سبق چوڏهون	
سبق سورھون		فساد جاڳائڻ ابوجهه، سادو، عقل جو پورو سورو مٽيءَ جو زرو (اک ۾ پيل) ابوجهن کي منجهائڻ، موڳن کان ڀل ڪرائڻ ڏيکارڻ، دیدار ڪرائڻ هلت، چالاڪي، اٽڪل راند کيڏڻ، راند مچائڻ تيزي، تڪاڻي، جلدي لڪل ڳالهه، راز راز پٿرو ڪرڻ، لڪل ڳالهه کي ظاهر ڪرڻ چُپ چاپ، خاموش ديد، نظر	باهه ٻارڻ پورڙا پنجُهر پورڙا ڀلاڻڻ پَسائڻ چال چلڻ راند رچائڻ سيگهه ڳجهه ڳجهه سلڻ مائي نگهه
واڌارو گهڻا هميشه رهندڙ غير آباد، ويران درجو، رتبو، منزل چوس، چڪ، ڪشش مناسب طريقا، مناسب بندوبست نچ پنهنجو (غير سرڪاري)، ذاتي سمنڊ مان اٿندڙ لهر يا چولي آسماني مشڪلاتون يا مصيبتون ميراڻ لڳاتار، لاڳيتو آسپاس وارن شين جو علم برڪتون، بخششون	اضافو انيڪ بقا بنجر پڏ جذب جوڳا اُڀاءُ خانگي سونامي قدرتي آفتون گدلاڻ مسلسل ماحوليات نعمتون	سبق پندرھون	
سبق سترھون		مطالعو، پرک، جائزو حوالي ڪرڻ فڪر، خيال، سوچ چڱي طرح، سُني نموني چاندي يا سون جو ٻلو، مهر، نشان سڪيا خدمت جو ٻلو يا نشان بيو	اڀياس ارڀڻ اونو پليءَ پت تمغو تدريس تمغہ خدمت ثانوي
چئني پاسي، چو طرف جهنگ جي گاهه مان پيدا ٿيل اُن	چوڌار ڏٺ		

نوان لفظ

معني	لفظ	معني	لفظ
ڪوشش	جدوجهد	حصو، ٽڪرو (گڊري يا	قار
فتح، ڪاميابي	سوڀ	ڇانهين وغيره جي)	ڪٺ
گڏ	شامل	ڪنهن ان جو داڻو، ڪٺو	ڪورو
ڪم ڪرڻ وارو	ڪارڪن	نعون، تازو	ڳورو
صاف جواب	کتو جواب	وزن دار	منڊ
هميشه	مستقل	توڻو، توتڪو، اٽڪل بازي	

سبق ويهون

درياه تي ٺهيل پل ۽ اتان	بئراج
واهن نڪرڻ وارو هنڌ	شان
عزت، آبرو	منظر
ڏيک، نظارو	مهرائڻ
سندو درياھ جو هڪ نالو	ماضي
گذريل وقت	

سبق ايڪيهون

آرام، سُڪ، فرحت	آسائش
پراڻو، گهڻو وقت اڳي	آڳاٽو
اندازو ڪرڻ (گڻپ يا تور جو)	تخمينو
سياڻپ، عقلمندي.	ڏاهپ
انگن ۽ حسابن جو علم	رياضي
گهڙي، وقت، پل	ساعت
وڏو، اعليٰ، مان وارو	عظيم
دوري، پنڌ، وچوڻو، فرق	فاصلو
ساراه جوڳو ڪم	ڪارنامو

سبق ارڙهون

دلداري	آٽ
پريشان، مايوس	أداس
جوڙائي، ٺهرائي	اڏائي
ڪارگڌاري، پوري ڳالهه	روئداد
ڪنارو، ڪپڙو	ڪنڌي
پتڪيل، رُليل	گمراه
خطرناڪ	موتمار

سبق اوڻيهون

مان، مرتبو	اعزاز
اعتراض، انڪار	احتجاج
مخالفت ڪرڻ	باندِي
قيدي	تحريڪ
هلچل، چرپر	پرجوش
جوشيلو، همت ڀريو	

نوان لفظ

معني	لفظ	معني	لفظ
پره ڦٽي	باک	ڪم وارو	ڪارائتو
صبح	سحر	وزن، تور، ماپ	مقدار
سج لهڻ ۽ اُڀرڻ وقت ظاهر	شفق	سبق ٻاويھون	
ٿيل ڳاڙھاڻ		عدل، نياءُ، نبيرو	انصاف
گذري، لنگهي	وھامي	تابعداري جو اقرار، اطاعت	بيعت
بيزار ٿيڻ، پري ڀڄڻ	وھلور وڃڻ	فرمانبرداري	تفسير
سبق چوويھون		وضاحت، سمجھائي	تحصيل
برقي تپال	اي ميل	سڪڻ، حاصل ڪرڻ	تصوف
ڳجھو لفظ	پاس ورڊ	صوفين جو عقيدو، علم	جزيرا
للڪار	چئلينج	جي معرفت	حڪايتون
جانچ جونچ	چنڊچاڻ	بيت	حديث
دستاويز محفوظ ڪرڻ،	ڊاڪيومينٽيشن	ڳالھيون، قصا	سلوڪ
دستاويز ڪاري	رابطو	ڳالھ جيڪا نبي سڳوري	شاهڪار
ميلاپ، ڳانڍاپو	رازدان	جن فرمائي هجي	معرفت
راز ڄاڻڻ وارو، ويجهو دوست	سرچ	رستو، طريقو، واٽ	منصف
ڳولا	سوشل ميڊيا	وڏو ڪارنامو	نامور
سماجي رابطن جو ذريعو	معيار	سڃاڻپ، ساڃھ	
پرک، جانچ، ڪسوتي	مزاج	انصاف ڪندڙ	
سپاءُ، طبيعت	مصروف	ناليوارو، مشهور	
ڪم ۾ رڌل، مشغول	مقبوليت	سبق ٽيويھون	
مشهوري		اُميد، آسرو، مراد	آس
سبق پنجويھون		سوجهرا	اُجالا
مٿانهين	اُتانهين	وسامي	اُجهامي
تمام گھڻو پاڻي، وڏو پاڻي	اجھاڳ		

